

देश विदेश की लोक कथाएँ — हँसना मना है-2 ॥



हँसना मना है... - 2



संकलन और अनुवाद

सुषमा गुप्ता

2022

Cover Title : Hansna Manaa Hai -2 (Laughing is Prohibited-2)
Cover Page picture : Laughing Face
Published Under the Auaspices of Akhil Bhartiya Sahityalok

E-Mail: hindifolktales@gmail.com

Website: www.sushmajee.com/folktales/index-folktales.htm

Copyrighted by Sushma Gupta 2018

No portion of this book may be reproduced or stored in a retrieval system or transmitted in any form, by any means, mechanical, electronic, photocopying, recording, or otherwise, without written permission from the author.

Map of the World



विंडसर, कॅनेडा

2022

Contents

सीरीज़ की भूमिका	5
हँसना मना है... - 2	7
1 सुनहरी बतख	9
2 दो धोखेबाज	19
3 तीन बहरे	23
4 रास हायलू जिनेवा में	25
5 राजा टैवोड्रोस और चोर	27
6 दिलिये का वर्तन	29
7 गधे के कान वाला राजा	35
8 अक्लमन्द नौकर	39
9 बिना मोजे वाली स्त्री	41
10 गुरु परमार्थ और उनके पाँच मूर्ख शिष्य	48
1 पहली घटना - गुरु जी और नदी	49
2 दूसरी घटना - गुरु जी और घोड़ा	62
3 तीसरी घटना - गुरु जी और बैल	77
4 चौथी घटना - गुरु जी और घोड़ा	84
5 पाँचवीं घटना - गुरु जी की मौत की भविष्यवाणी	102
6 छठी घटना - गुरु जी की मौत	118
गुरु जी की शिक्षा	130

सीरीज़ की भूमिका

लोक कथाएँ किसी भी समाज की संस्कृति का एक अटूट हिस्सा होती हैं। ये संसार को उस समाज के बारे में बताती हैं जिसकी वे लोक कथाएँ हैं। आज से बहुत साल पहले, करीब 100 साल पहले, ये लोक कथाएँ केवल ज़बानी ही कही जाती थीं और कह सुन कर ही एक पीढ़ी से दूसरी पीढ़ी को दी जाती थीं इसलिये किसी भी लोक कथा का मूल रूप क्या रहा होगा यह कहना मुश्किल है।

आज हम ऐसी ही कुछ अंग्रेजी और कुछ दूसरी भाषा बोलने वाले देशों की लोक कथाएँ अपने हिन्दी भाषा बोलने वाले समाज तक पहुँचाने का प्रयास कर रहे हैं। इनमें से बहुत सारी लोक कथाएँ हमने अंग्रेजी की किताबों से, कुछ विश्वविद्यालयों में दी गयी थीसेज़ से, और कुछ पत्रिकाओं से ली हैं और कुछ लोगों से सुन कर भी लिखी हैं। अब तक 2500 से अधिक लोक कथाएँ हिन्दी में लिखी जा चुकी हैं। इनमें से 550 से भी अधिक लोक कथाएँ तो केवल अफ्रीका के देशों की ही हैं।

इस बात का विशेष ध्यान रखा गया है कि ये सब लोक कथाएँ हर वह आदमी पढ़ सके जो थोड़ी सी भी हिन्दी पढ़ना जानता हो और उसे समझता हो। ये कथाएँ यहाँ तो सरल भाषा में लिखी गयी हैं पर इनको हिन्दी में लिखने में कई समस्याएँ आयी हैं जिनमें से दो समस्याएँ मुख्य हैं।

एक तो यह कि करीब करीब 95 प्रतिशत विदेशी नामों को हिन्दी में लिखना बहुत मुश्किल है चाहे वे आदमियों के हों या फिर जगहों के। दूसरे उनका उच्चारण भी बहुत ही अलग तरीके का होता है। कोई कुछ बोलता है तो कोई कुछ। इसको साफ करने के लिये इस सीरीज़ की सब किताबों में फुटनोट्स में उनको अंग्रेजी में लिख दिया गया है ताकि कोई भी उनको अंग्रेजी के शब्दों की सहायता से कहीं भी खोज सके। इसके अलावा और भी बहुत सारे शब्द जो हमारे भारत के लोगों के लिये नये हैं उनको भी फुटनोट्स और चित्रों द्वारा समझाया गया है।

ये सब कथाएँ “देश विदेश की लोक कथाएँ” और “लोक कथाओं की क्लासिक पुस्तकें” नाम की सीरीज़ के अन्तर्गत छापी जा रही हैं। ये लोक कथाएँ आप सबका मनोरंजन तो करेंगी ही साथ में दूसरे देशों की संस्कृति के बारे में भी जानकारी देंगी। आशा है कि हिन्दी साहित्य जगत में इनका भव्य स्वागत होगा।

सुषमा गुप्ता

2022

हँसना मना है... - 2

हँसना स्वास्थ्य के लिये बहुत फायदेमन्द है। कहते हैं कि जो ज़िन्दगी में दिल खोल कर हँसते हैं वे ज़्यादा दिन ज़िन्दा रहते हैं और स्वस्थ रहते हैं इसी उद्देश्य को सामने रखते हुए हमने कुछ ऐसी कहानियों का संग्रह किया है जो तुम सबको हँसा सकें। पर हम यहाँ तुमसे कह रहे हैं कि हँसना मना है। है न कुछ उलटी बात। जानते हो ऐसा क्यों है?

क्योंकि “हँसना मना है...” एक ऐसी कहानियों का संग्रह है जिसमें वे लोक कथाएँ शामिल की गयी हैं जिनको पढ़ कर यह लिखने के बावजूद कि “हँसना मना है...” कोई भी हँसे बिना नहीं रह सकता और कोई तो इतना हँस सकता है कि शायद उसको हँसी का ऐसा दौरा पड़ जाये कि उसकी हँसी ही नहीं रुके। फिर क्या होगा ज़रा सोचो। इसीलिये हमने ऐसा लिखा है। हालाँकि ऐसी लोक कथाएँ कम मिलती हैं पर फिर भी कुछ ऐसी ही लोक कथाएँ यहाँ दी जा रही हैं जो इतनी हँसी की हैं। इनमें कुछ लोक कथाएँ बेवकूफी की हैं तो कुछ अक्लमन्दी की हैं।

इससे पहले हमने “हँसना मना है-1” प्रकाशित की थी। वह आप सबको बहुत पसन्द आयी थी। वैसी ही एक और पुस्तक “हँसना मना है-2” प्रकाशित कर रहे हैं। आशा है कि यह पुस्तक भी तुम लोगों को उतनी ही पसन्द आयेगी। तो लो पढ़ो “हँसना मना है” की दूसरी पुस्तक।

आशा है कि हिन्दी साहित्य जगत में ऐसी लोक कथाएँ भी अपना स्थान बना पायेंगी।

1 सुनहरी बतख¹

एक बार की बात है कि एक आदमी था जिसके तीन बेटे थे। उनमें से उसके तीसरे सबसे छोटे बेटे का नाम था खरदिमाग। उसको हर समय डाँट हर काम पर डाँट पड़ती।

एक दिन कुछ ऐसा हुआ कि वह जंगल लकड़ी काटने जाना चाहता था तो जाने से पहले उसकी माँ ने उसे एक बहुत बड़िया केक और एक बोतल वाइन की दी ताकि वह भूख और प्यास से परेशान न हो।

जब वह जंगल पहुँचा तो उसे एक सफेद आदमी मिला। उसने लड़के को “गुड मॉर्निंग” कहा और कहा — “क्या तुम मुझे उस केक में से एक छोटा सा टुकड़ा दोगे जो तुम्हारी जेब में रखा है और थोड़ी सी वाइन पीने के लिये दोगे। मुझे बहुत भूख और प्यास लगी है।”

पर इस होशियार बेटे ने जवाब दिया — “अगर मैं तुम्हें केक और वाइन दूँगा तो मेरे लिये तो कुछ बचेगा ही नहीं। अपने रास्ते जाओ बाबा।”

कह कर वह उस बूढ़े को वहीं खड़ा छोड़ कर जंगल की तरफ चला गया।

¹ The Golden Goose. A folktale of Germany by Andrew Lang. Taken from : <https://fairytalez.com/the-golden-goose/>

जंगल में जा कर उसने एक पेड़ काटना शुरू किया। पर पेड़ को असल में काटने से पहले उसने पेड़ पर एक बहुत हल्की सी कुल्हाड़ी चलायी जिससे उसकी बाँह बुरी तरह से जख्मी हो गयी। उसे अपने काम को छोड़ कर घर जाना पड़ा और उसकी मरहम पट्टी करवानी पड़ी।

उसके बाद उसका दूसरा बेटा जंगल में लकड़ी काटने गया। उसकी माँ ने उसको एक अच्छी केक और एक बोतल वाइन की दिन के खाने के लिये दी जैसे कि उसने अपने बड़े बेटे को दी थी।

इस बेटे को भी रास्ते में एक छोटा बूढ़ा मिला। उसने भी लड़के को “गुड मॉर्निंग” कहा और कहा — “क्या तुम मुझे उस केक में से एक छोटा सा टुकड़ा दोगे जो तुम्हारी जेब में रखा है और थोड़ी सी वाइन पीने के लिये दोगे। मुझे बहुत भूख और प्यास लगी है।”

पर इस होशियार बेटे ने उसे कुछ ज़्यादा अच्छा जवाब दिया जो उसके बड़े भाई ने दिया था — “अगर मैं तुम्हें कुछ भी दूँगा तो वह मेरे लिये नहीं बचेगा। इसलिये अपने रास्ते जाओ बाबा।”

कह कर वह भी उस बूढ़े को वहीं खड़ा छोड़ कर जंगल की तरफ चला गया। वह भी एक पेड़ काटने के लिये उस पर चढ़ा तो उसने केवल कुछ बार ही कुल्हाड़ी पेड़ पर मारी होगी कि उसकी टाँग बहुत ज़ोर से जख्मी हो गयी और उसे घर वापस लौटना पड़ा।

यह देख कर खरदिमाग बोला — “पिता जी आप मुझे आज्ञा दीजिये अब मैं जंगल से लकड़ी काट कर लाऊँगा।”

उसके पिता ने जवाब दिया — “बेटा तुम्हारे दोनों बड़े भाई जंगल से जख्मी हो कर लौटे हैं। तुम अभी छोड़ो। तुम्हें तो अभी इसके बारे में कुछ पता भी नहीं है।”

पर खरदिमाग उनके पीछे इतना पड़ा कि उनको उसे जंगल जा कर लकड़ी काटने की आज्ञा देनी ही पड़ी। पिता ने कहा — “ठीक है जाओ। शायद जब तुम इससे जख्मी हो जाओ तभी तुम्हें अक्ल आयेगी।” उसकी माँ ने उसे पानी से बनी और राख में पकी एक सादा सी केक दी और पीने के लिये खट्टी बीयर² दी।

जब वह जंगल पहुँचा तो उसको भी वह सफेद बूढ़ा मिला तो उसने उसे नमस्ते की और कहा — “क्या तुम मुझे थोड़ी सी केक और अपनी बोतल में से कुछ पीने को दोगे। मुझे बहुत भूख और प्यास लगी है।”

खरदिमाग बोला — “मेरे पास केवल राख में पकी हुई केक है और कुछ खट्टी बीयर है। अगर तुम्हें यह पसन्द हो तो हम दोनों मिल कर इसे खा सकते हैं।”

सो वे दोनों बैठ गये और खरदिमाग ने अपनी केक निकाली तो उसने देखा कि उसकी राख में पकायी गयी केक तो बहुत बढ़िया वाली केक में बदल चुकी है। और उसकी खट्टी बीयर बहुत बढ़िया वाइन में। दोनों ने मिल कर उस खाने को बहुत आनन्द से खाया और पिया।

² A kind of light alcoholic drink

खाने पीने के बाद बूढ़ा बोला — “अब मैं तुम्हारी किस्मत बदलने जा रहा हूँ क्योंकि तुम बहुत दयालु दिल के हो और तुम्हारे पास थोड़ा भी हो तो तुम उसे लोगों के साथ बाँटने के लिये तैयार रहते हो। देखो वह सामने एक पुराना पेड़ खड़ा है। तुम उसको काट दो तो तुम्हें उसकी जड़ में कुछ मिलेगा।” इतना कह कर बूढ़ा चला गया।

खर दिमाग ने तुरन्त ही उस पेड़ को काट गिराया। जब वह पेड़ कट गया तो उसे उसकी जड़ में एक बतख मिली जिसके पंख असली सोने के थे। उसने उसे वहाँ से उठा लिया और उसे एक सराय में ले गया जहाँ उसे रात बितानी थी।

उधर सराय के मालिक की तीन बेटियाँ थीं। जब उन्होंने बतख देखी तो उनकी उत्सुकता बढ़ गयी कि यह आश्चर्यजनक चिड़िया क्या कर सकती थी। उन तीनों लड़कियों में से हर एक उस चिड़िया का एक पंख लेना चाहती थी।

सबसे बड़ी वाली बेटी ने सोचा “इसमें कोई शक नहीं है कि मुझे इसका एक पंख चुराने का कोई न कोई मौका मौका मिल ही जायेगा।

जैसे ही पहली बार खरदिमाग कमरे से बाहर गया तो उसने उस बतख को उसके पंखों से पकड़ लिया। पर यह क्या उसकी उँगलियाँ तो उसके पंखों से ही चिपक गयी थीं। वह अपना हाथ ही उस बतख पर से नहीं हटा सकी।

जल्दी ही वहाँ सराय के मालिक की दूसरी बेटी भी आ पहुँची। उसने सोचा कि वह भी बतख से उसका एक पंख ले कर आती है। पर मुश्किल से उसने अपनी बहिन को छुआ ही था कि वह भी उससे चिपक गयी।

आखीर में तीसरी बेटी भी उस बतख का एक पंख लेने के लिये आयी पर तभी उसकी दोनों बहिनें चिल्लायीं — “रुक जाओ। भगवान के लिये वहीं रुक जाओ।”

छोटी बहिन यह नहीं समझ पायी कि उसकी दोनों बहिनें उसको वहीं रुक जाने के लिये क्यों कह रही हैं। उसने सोचा कि जब वे दोनों वहाँ हैं तो उसे भी वहाँ क्यों नहीं होना चाहिये। सो वह भी उनके ऊपर कूद गयी। जैसे ही वह उनके ऊपर कूदी वह भी उनसे चिपक गयी। इस तरह तीनों ने वह रात बतख से चिपके चिपके गुजारी।

अगली सुबह खरदिमाग ने अपनी बतख अपनी बगल में दबायी और वहाँ से चल दिया। उसने उन तीनों लड़कियों पर ध्यान ही नहीं दिया जो उसकी बतख से चिपकी हुई उससे लटकती हुई उसके पीछे पीछे चली आ रही थीं।

उनको उसके पीछे भागना पड़ रहा था - दौंये या बाँये जिधर भी वह जाता। वे एक मैदान से गुजरे तो वहाँ उनको एक पादरी मिला। वह उस जुलूस को देखते ही चिल्लाया — “अरे तुमको शर्म आनी चाहिये ओ बहादुर लड़कियों। तुम्हारा एक नौजवान के पीछे

इस तरह मैदानों से हो कर भागने का क्या मतलब है। क्या तुम इसे उचित व्यवहार कहती हो?”

इतना कह कर उसने सबसे छोटी लड़की का हाथ पकड़ कर उसे छुड़ाने की कोशिश की पर जैसे ही उसने उसका हाथ पकड़ वह भी उससे चिपक गया और उन तीनों के साथ भागने लगा।

कुछ देर बाद ही एक क्लर्क उधर से जा रहा था तो उसे यह देख कर बहुत आश्चर्य हुआ कि एक आदमी तीन लड़कियों के पीछे भाग रहा था। उसने पादरी से पूछा — “ओह आप सब इतनी जल्दी जल्दी कहाँ जा रहे हैं। भूलना नहीं कि आज चर्च में एक क्रिस्टनिंग की रस्म है।”

कह कर वह पादरी के पीछे भाग लिया और उसकी बाँह पकड़ ली। वह भी पादरी से चिपक गया। अब उस लड़के के पीछे पाँच लोग भागे जा रहे थे।

उसी समय दो किसान अपना काम खत्म कर के अपने अपने हल लिये हुए आ रहे थे। पादरी ने उन्हें देखा तो उन्हें पुकारा और उनसे विनती की वे उसे और क्लर्क को उनसे छुड़ा लें। पर जैसे ही उन्होंने क्लर्क को छुआ तो वे भी उससे चिपक गये। अब खरदिमाग और उसकी बतख के पीछे सात लोग भाग रहे थे।

कुछ समय बाद वे एक राजा के शहर में आ गये जिसकी बेटी बहुत गम्भीर रहती थी कि कोई उसे अब तक हँसा ही नहीं सका

था। इसलिये ढिंढोरा पिटवा रखा था कि जो कोई भी उसकी बेटी को हँसायेगा वह अपनी बेटी की शादी उस आदमी से कर देगा।

जब खरदिमाग ने यह सुना तो वह अपनी बतख और उसके पीछे लगी रेलगाड़ी को ले कर उसके सामने से गुजरा। जैसे ही उसने एक के पीछे दूसरा सात आदमी भागते हुए देखे तो वह तो ठहाका मार कर हँस पड़ी और फिर अपने आपको रोक ही नहीं सकी।

इस तरह खरदिमाग की शादी राजा की बेटी से हो गयी। पर राजा का उस जैसे आदमी को अपनी बेटी देने का मन नहीं हुआ। उसने कई तरह के अड़ंगे लगाये। उसने कहा कि पहले वह कोई ऐसा आदमी ढूँढ कर लाये जो एक कमरा भर कर शराब पी जाये।

खर दिमाग के दिमाग में एक ही आदमी आया और वह था वह बूढ़ा जो उसे जंगल में मिला था। सो वह जंगल में उसी जगह गया जहाँ उसने पेड़ काटा था। वहाँ उसको एक आदमी बड़ा उदास सा चेहरा लिये बैठा मिल गया।

खरदिमाग ने उससे पूछा कि वह इतना उदास क्यों था। ऐसी क्या चीज़ थी जो उसके दिल को परेशान किये हुए थी। वह बोला — “मुझे बहुत प्यास लगी है। मुझे मालूम नहीं कि मैं अपनी इस प्यास को कैसे बुझाऊँ।

ठंडा पानी तो मैं बिल्कुल पी ही नहीं सकता। हालाँकि मैंने एक बैरल भर कर वाइन पी ली है पर यह तो मेरी प्यास बुझाने के लिये एक बूँद के समान है। मेरी प्यास कैसे बुझेगी?”

खर दिमाग बोला — “शायद मैं आपकी कुछ सहायता कर सकूँ। आप मेरे साथ आइये आप वहाँ मन भर कर पी पायेंगे।”

कह कर वह उसे राजा के उस कमरे के तक ले गया जिसमें उसकी वाइन भरी हुई थी। वह आदमी शराब की बड़ी बड़ी शीशियों के सामने बैठ गया और दिन खत्म होने से पहले पहले उस कमरे में रखी सारी वाइन पी गया।

उसके बाद खरदिमाग ने राजकुमारी को मॉगा पर राजा को अभी भी एक ऐसे आदमी को अपनी बेटी देने का विचार अच्छा नहीं लगा जिसे सब लोग खर दिमाग कहते हों। सो उसने किसी और शर्त के बारे में सोचना शुरू कर दिया।

उसने खरदिमाग से कहा कि वह उसकी बेटी से शादी करने से पहले उसके लिये एक ऐसा आदमी ला कर दे जो रोटी का एक पहाड़ खा सके। खरदिमाग ने सोचने में अधिक समय नहीं लगाया। वह फिर से वहीं उसी पेड़ के पास पहुँच गया जिसे उसने काटा था।

उसने फिर से वहाँ एक आदमी बैठा देखा जिसने अपने शरीर के चारों तरफ एक पेटी बाँध रखी थी। वह बहुत परेशान लग रहा था। पूछने पर उसने कहा — “मैंने अभी अभी एक ओवन भर कर रोटियाँ खायी हैं। पर उनका क्या। उससे मुझे क्या फायदा क्योंकि मेरा पेट तो अभी भरा ही नहीं। वह तो अभी भी खाली है। अगर मुझे भूख से मरना नहीं है तो मुझे इस पेटी को बाँधे रखना ही पड़ेगा।”

खरदिमाग यह सुन कर बहुत खुश हुआ। वह बोला — “अब आपको भूखा रहने की कोई जरूरत नहीं है। आप मेरे साथ चलिये मैं आपको पेट भर खाना खिलाऊँगा।” और वह उस आदमी को ले कर राजा के दरबार में आ गया।

राजा ने अपने राज्य का सारा आटा मँगवा कर रखा हुआ था और उस सबकी रोटी बनवा कर रखी हुई थी। पर उस जंगल से आये हुए आदमी ने रोटी के पहाड़ के सामने अपनी सीट लगवायी और शाम तक वे सारी रोटियाँ खा कर खत्म कर दीं।

तीसरी बार खरदिमाग ने अपनी दुल्हिन को मँगा तो राजा फिर से कुछ ना नुकुर करने लगा। फिर बोला — “अच्छा तो तुम मुझे एक ऐसा जहाज़ ला कर दो जो पानी और जमीन दोनों पर चल सके। जब तुम एक ऐसे जहाज़ पर सवार हो कर आओगे तब मैं तुम्हें अपनी बेटी बिना किसी और शर्त के दे दूँगा।”

यह सुन कर खरदिमाग फिर से उसी पेड़ के पास चल दिया। वहाँ पहुँचने पर उसे वहाँ वही बूढ़ा दिखायी दिया जिससे उसने अपना खाना बाँटा था।

वह बोला — “मैंने तुम्हारे लिये पिया और खाया अब मैं तुमको ऐसा जहाज़ भी दूँगा जैसा तुम्हें चाहिये। मैंने तुम्हारे लिये यह सब इसलिये किया क्योंकि तुमने मेरे साथ इतनी दया का बर्ताव किया।”

यह कह कर उसने खरदिमाग को एक जहाज़ दिया जो पानी और जमीन दोनों पर चल सकता था।

अब जब राजा ने वह जहाज़ देखा तो वह उसे अपनी बेटी देने से मना नहीं कर सका। उसने अपनी बेटी की शादी खरदिमाग से बड़ी धूमधाम से की। राजा के मर जाने के बाद खरदिमाग ही राजा भी बन गया और अपनी पत्नी के साथ बहुत समय तक खुशी खुशी रहा।



2 दो धोखेबाज³

एक बार दो धोखेबाजों ने लोगों को मिल कर धोखा देने का निश्चय किया। तो उनमें से एक आदमी तो जंगल में छिप गया और दूसरा आदमी अंधा बन कर सड़क के किनारे बैठ कर भीख माँगने लगा।



वह कह रहा था “भगवान के नाम पर मुझे कोई कुछ दे दो, भगवान के नाम पर मुझे कोई कुछ दे दो।” कुछ लोगों ने उसे कुछ पैसे दिये। कुछ पैसे इकट्ठा हो जाने पर वह लोगों से यह कहने लगा कि अब कोई उसको बाजार ले जाये।

बहुत सारे लोग उसको देख कर ऐसे ही निकल गये परन्तु एक आदमी जो लदे हुए गधों और एक बकरे को ले कर जा रहा था उसको देख कर रुक गया और बोला — “मैं तुमको अपने साथ ले तो जा सकता हूँ पर मेरे साथ दो गधे और एक बकरा पहले से ही है इसलिये मैं मजबूर हूँ।”

अंधा आदमी बोला — “इसमें कोई परेशानी की बात नहीं है। तुम गधे ले चलो और बकरे की रस्सी तुम मुझे पकड़ा दो। फिर तुम आगे आगे चलो और मैं तुम्हारे पीछे पीछे चलता हूँ।” गधे वाला राजी हो गया।

जब वे लोग जा रहे थे तो जंगल में छिपा हुआ दूसरा धोखेबाज पीछे से आया, उसने बकरे की रस्सी काटी और उसको ले भागा।

³ Two Conmen - a folktale of Jablawi Tribe of Ethiopia, East Africa

अंधे बने धोखेबाज ने बकरे के मालिक को पुकार कर कहा — “भाई ज़रा रुको, पहले मेरे हाथ की रस्सी बकरे को खींच रही थी पर अब वह ढीली है। ज़रा देखो तो क्या हुआ।”

बकरे के मालिक ने पलट कर देखा तो बकरा तो गायब था। वह बोला — “अरे मेरा बकरा कहाँ गया। अब मैं उसको ढूँढने जाऊँ तो इन गधों का क्या करूँ?”

अंधे ने कहा — “जहाँ तक मेरा सवाल है मैं तो बकरे को ढूँढने जा नहीं सकता हूँ अगर तुम मुझे गधों की रस्सी पकड़ा दो तो तुम बकरे को ढूँढने जा सकते हो।”

गधों का मालिक बोला — “यह ठीक है मैं ऐसा ही करता हूँ।” कह कर उसने अपने दोनों गधों की रस्सी उस अंधे को पकड़ा दी और वह खुद बकरे को ढूँढने चल दिया।

जैसे ही बकरे का मालिक कुछ दूर गया पहला अंधा बना धोखेबाज उन गधों को ले कर भाग गया। दोनों धोखेबाज मिल गये और उन्होंने आपस में गधा, बकरा और गधों पर लदा सब सामान आपस में बाँट लिया।

इस तरह भलाई करने वाले ने धोखेबाजों के हाथों अपना सब कुछ खोया।

एक और बार इन दोनों धोखेबाजों ने एक पहाड़ी के किनारे एक आदमी को अपना खेत जोतते देखा तो दोनों ने उसको धोखा देने की सोची।

एक धोखेबाज तो जंगल में छिप गया और दूसरा धोखेबाज पेड़ पर चढ़ कर ज़ोर ज़ोर से चिल्लाने लगा — “यह तो बड़े आश्चर्य की बात है, यह तो बड़े आश्चर्य की बात है।”

किसान को यह जानने की इच्छा हुई कि यह आदमी किस आश्चर्य की बात कर रहा है। सो वह अपने बैल रोक कर इधर उधर देखने लगा कि वह क्या आश्चर्य है पर काफी देर तक देखने के बाद भी उसको कोई आश्चर्य दिखायी नहीं दिया।

इतने में दूसरा धोखेबाज आया और उसका एक बैल खोल कर ले गया। किसान को जब कुछ दिखायी न दिया तो वह पेड़ पर चढ़े धोखेबाज के पास आया और उससे पूछा — “क्यों भाई, क्या आश्चर्य है जो तुम इतनी ज़ोर ज़ोर से चिल्ला रहे थे?”


धोखेबाज बोला — “यही कि तुम एक बैल से ही खेत में हल चला रहे हो। यही आश्चर्य है।”

किसान बोला — “पर मैं तो एक बैल से हल नहीं चला रहा। देखो न, मैं तो दो बैलों से हल चला रहा हूँ। वे रहे मेरे दो बैल।”

इतना कह कर उसने अपने बैलों की ओर इशारा किया तो देखा कि वहाँ तो सचमुच एक ही बैल था।

किसान बेचारा बहुत दुखी हुआ। “मेरा बैल कहाँ है, मेरा बैल कहाँ है।” कहता हुआ वह अपना बैल ढूँढने गया तो पेड़ पर चढ़ा धोखेबाज उसका दूसरा बैल भी ले कर भाग गया।

इस तरह उन दोनों धोखेबाजों ने मिल कर उसके दोनों बैल चुरा लिये । इसी तरह से उन्होंने फिर कई और लोगों को भी उल्लू बनाया ।



3 तीन बहरे⁴

एक दिन एक बहरा किसान अपना खेत जोत रहा था। एक बहरी स्त्री की भेड़ें खो गयी थीं तो वह उस बहरे किसान के पास आयी और उससे पूछा कि क्या उसने कहीं उसकी भेड़ें देखी हैं। उस स्त्री को नहीं पता था कि वह किसान बहरा है।

उसने किसान से पूछा — “क्या तुमने मेरी भेड़ें देखी हैं।”

किसान अपने पास से दूर एक तरफ इशारा करते हुए कहा — “मैं आज अपने इस खेत में यहाँ से वहाँ तक गेहूँ बो रहा हूँ।”

स्त्री ने सोचा कि शायद मेरी भेड़ें इस तरफ गयी है सो जिस तरफ किसान ने अपनी उँगली की थी वह उधर ही चल दी।

इत्तफाक की बात कि उसको उधर अपनी भेड़ें दिखायी दे गयीं तो धन्यवाद के तौर पर उसने उनमें से एक भेड़ किसान को दे दी। पर जो भेड़ उसने किसान को दी थी उसकी एक टाँग टूटी हुई थी।

वह बोली — “मुझे मेरी भेड़ें दिखाने का बहुत बहुत धन्यवाद। यह एक टूटी टाँग वाली भेड़ तुम्हारे लिये है।”


किसान बोला — “मेहरबानी कर के तुम यहाँ से चली जाओ। तुम मुझे बार बार यहाँ आ कर मुझे काम करने से क्यों रोकती हो।”

⁴ Three Deaf People – An Amhara folktale from Ethiopia. Taken from <http://ethiopianfolktales.com/en/amhara/67-three-deaf-people>

उसको लगा कि शायद वह एक भेड़ से खुश नहीं है उसको एक भेड़ और चाहिये। आखिर वह बोली — “नहीं तुम यह वाली ले लो। बस इससे ज़्यादा नहीं।”

वे आपस में सिलट नहीं सके तो फिर वे अदालत गये। स्त्री ने अपनी समस्या बतायी और किसान ने अपनी।

पर जज भी तो बहरा था। वह बोला — “चाहे तुम विश्वास करो या न करो उस स्त्री की पीठ पर जो बच्चा है वह तुम्हारा ही बच्चा है क्योंकि उसकी शकल तुमसे बहुत मिलती जुलती है।”



4 रास हायलू जिनेवा में⁵

एक बार की बात है कि गोज्जम प्रान्त का गवर्नर⁶ रास हायलू⁷ हायले सिलासी⁸ के साथ इथियोपिया देश को “लीग औफ नेशन्स” की लिस्ट में अपने देश का नाम जुड़वाने के लिये जिनेवा गया।

बाद में इथियोपिया लौटते समय वे रोम गये। वहाँ वे एक दूकान पर गये और दूकान वाले से एक शेवर⁹ का दाम पूछा।

दूकान वाले ने कहा — “हम इसको बहुत ही ऊँचे दाम पर बेचते हैं। पर आप अपने गरीब देश में इतने महँगे शेवर का क्या करेंगे।”

रास हायलू बोला — “तुम्हें इस बात से क्या मतलब। तुम मुझे केवल इसका दाम बताओ और इसे मुझे दे दो। मुझे मालूम है कि इसका क्या करना है। हमारे देश के लोगों के बाल बहुत मुलायम हैं।”

सो उसने वह शेवर खरीद लिया और घर वापस चला गया। घर जा कर उसने ऐडिस अबाबा¹⁰ में एक नाई की दूकान खोल दी।

⁵ Ras Hailu in Geneva – An Amhara folktale from Ethiopia. Taken from <http://ethiopianfolktales.com/en/amhara/68-ras-hailu-in-geneva>

⁶ The Governor of Gojjam Province of Ethiopia

⁷ Ras means Governor or king type. Ras Hailu (1868-1959) was the Governor of that Province of Ethiopia.

⁸ Haile Selassie was the Emperor of Ethiopia in those times

⁹ Shaver

¹⁰ Addis Ababa is the capital city of Ethiopia.

जब वह रोम में था तो किसी ने उससे कहा — “तुम काले लोग बन्दर जैसे हो।”

इस पर रास हायलू बोला — “आपने ठीक कहा। हम दोनों ही बन्दर जैसे हैं। बस फर्क इतना है कि हम उसके चेहरे जैसे दिखायी देते हैं और तुम लोग उसके पिछाड़ी जैसे दिखायी देते हो।”



5 राजा टैवोड्रोस और चोर¹¹

राजा टैवोड्रोस¹² के राजकाल में चोर बहुत थे जो गायें और घरों में रहने वाले दूसरे जानवर चुराया करते थे।

एक दिन वहाँ के रहने वाले राजा टैवोड्रोस के पास गये और उनसे कहा — “हिज़ मेजैस्टी। चोर गिनती में बढ़ते ही जा रहे हैं। हम लोगों को उनसे बहुत परेशानी हो रही है।”

यह सुन कर राजा टैवोड्रोस ने एक मुनादी पिटवा दी — “तुमको किसी को चोर से चिन्ता करने की जरूरत नहीं है। जब भी तुम किसी चोर को किसी चीज़ को चुराते हुए देखो तो उसको राजा टैवोड्रोस के नाम पर रोकने की कोशिश करो और इन्तजार करो।”

एक दिन एक चोर किसी के घर से भेड़ और गाय चुरा रहा था तो घर के मालिक की आँख खुल गयी। वह चोर अभी भी वहीं था। घर के मालिक ने कहा — “राजा टैवोड्रोस के नाम पर वहीं रुक जाओ और इन्तजार करो।”

चोर ने राजा के हुक्म की इज़्जत करनी समझी सो वह रुक गया और इन्तजार करने लगा। इतने में घर के मालिक ने उसकी तरफ एक भाला फेंका तो वह इसकी पीठ में जा कर लगा।

¹¹ King Tewodros and the Thief – An Amhara folktale from Ethiopia. Taken from <http://ethiopianfolktales.com/en/amhara/69-king-tewodros-and-the-thief>


¹² King Tewodros II (or Theodore II) was Emperor of Ethiopia during 1855-1868.

चोर बहुत बुरी तरह से घायल हुआ पर इलाज कराने के बाद वह ठीक हो गया।

कुछ समय बाद वह राजा के पास गया और उससे कहा —
“देखिये योर मेजैस्टी। सारे जानवरों और आदमियों पर आपका हुक्म चलता है पर देखिये मुझे घर के मालिक ने यह कह कर रोका कि “राजा टैवोड्रोस के नाम पर वहीं रुक जाओ और इन्तजार करो।

आपके हुक्म की इज़्जत करने के बावजूद घर के मालिक ने मुझे अपना भाला मारा नहीं तो मैं वहाँ से भाग जाता।”

राजा ने भाला मारने वाले के सारे परिवार को बुलाया उनकी सब जमीन जायदाद सब जब्त कर ली और उनको भिखारी बना कर देश निकाले की सजा दे दी। यह सारी जमीन जायदाद उसने चोर के परिवार में बाँट दी।



6 दलिये का बर्तन¹³

यह मजेदार लोक कथा यूरोप के बेलजियम देश की लोक कथाओं से ली गयी है। वहाँ के बच्चे इसको बड़े शौक से कहते सुनते हैं। तो लो तुम भी पढ़ो बेलजियम की यह लोक कथा हिन्दी में और आनन्द लो उसका।

हर एक को उन बूढ़े और बुढ़िया के बारे में मालूम था। वे दोनों हमेशा ही लड़ते रहते थे और दोनों ही बहुत जिद्दी थे। किसी भी दिन उन दोनों में से एक भी आदमी दलिया बनाने को तैयार नहीं था।

बूढ़ा चिल्लाता — “मुझे भूख लगी है मेरे लिये दलिया बनाओ।”

बुढ़िया कहती — “मैं नहीं बनाती अपने आप बना लो।”

बूढ़ा कहता — “क्या? इसका क्या मतलब है कि तुम मेरे लिये दलिया नहीं बनातीं?”

बुढ़िया जवाब देती — “मेरा मतलब वही है जो मैंने कहा और अगर तुमको यह भी जानना है कि मैं क्यों नहीं बनाती तो मैं वह भी बता दूँगी।”

¹³ The Porridge Pot - a folktale from Belgium, Europe. Adapted from the Web Site : http://www.themuralman.com/belgium/belgium_folk_tale.html
Collected and retold by Phillip Martin

बूढ़ा बुड़बुड़ाता — “मुझे नहीं याद मैंने कभी तुमसे यह पूछा कि तुम दलिया क्यों नहीं बनातीं।”

बुढ़िया बोली — “कोई बात नहीं तुमने नहीं पूछा तो न सही फिर भी मैं तुमको बता देती हूँ। मैं आज दलिया इसलिये नहीं बना रही क्योंकि मुझे दलिये का बर्तन कल साफ नहीं करना।”

बूढ़ा बोला — “वह तो मुझे भी नहीं करना।”

अब अगर तुम यह सोच रहे हो कि यह बूढ़े पति पत्नी उस दिन शायद खराब मूड में होंगे या केवल उसी दिन ही ऐसा कर रहे होंगे तो तुम गलत हो। ऐसा भी नहीं था।

यह तो उनका रोज का प्रोग्राम था और आज तो यह उनके अभी झगड़े की शुरुआत थी और हमेशा की तरह से यह बहुत देर तक चलती रही।

जब सब कुछ कहा सुना जा चुका तो उस बुढ़िया ने बूढ़े के लिये दलिया बनाया पर इसलिये नहीं कि उसको वह दलिया बूढ़े के लिये बनाना था बल्कि इसलिये कि उसको खुद को भूख लग रही थी।

अब दलिया बन तो गया पर दोनों में से किसी ने दलिये का बर्तन साफ नहीं किया। वह बर्तन ऐसे ही पड़ा रहा सो दलिया खाने के बाद फिर झगड़ा शुरू हो गया।

आखीर में यह निश्चय हुआ कि अब जो कोई पहले बोलेगा वही उस बर्तन को साफ करेगा। सो कोई आश्चर्य की बात नहीं कि

सारा दिन दोनों नहीं बोले और रात होने पर दोनों एक दूसरे को बिना गुड नाइट कहे ही सोने चले गये।

अगले दिन जब सुबह मुर्गा बोला तो बस वही बेचारा अकेला आवाज कर रहा था। दोनों पति पत्नी जागे तो पति ने देखा कि उसकी पत्नी उसकी तरफ देख रही थी। उसने भी अपनी पत्नी की तरफ देखा पर दोनों में किसी ने भी एक दूसरे को गुड मॉर्निंग नहीं कहा।

गुड मॉर्निंग ही नहीं बल्कि दोनों में से कोई अपने बिस्तर से भी नहीं उठा। सुबह के सात बज गये, आठ बज गये, और फिर नौ भी बज गये। और फिर नौ ही नहीं दोपहर के बारह भी बज गये, एक भी बज गया, दो भी बज गये।

उनके पड़ोसी उनका झगड़ा सारा दिन सुनने के आदी थे पर आज की यह शान्ति तो उनके लिये बहुत अजीब थी।

दोनों बूढ़े एक दूसरे की तरफ बिना कुछ बोले देखते रहे और उनके पड़ोसी उनके बारे में चिन्ता करने लगे।

उनके बराबर में रहने वाली पड़ोसन ने अपने पति से पूछा —
“क्यों जी, ये लोग आज कुछ बीमार हैं क्या?”

पति बोला — “हो सकता है या फिर लगता है कि इन लोगों को कुछ हो गया है।”

पत्नी बोली — “मुझे तो ऐसा लगता है कि अगर ये लोग इतने शान्त हैं तो लगता है कि दोनों ने एक दूसरे को मार दिया है।”

पति बोला — “अच्छा हो कि हम जा कर उनको देख कर आयेँ।”

सो वे दोनों उनके घर गये और जा कर उनका दरवाजा खटखटाया पर अन्दर से किसी ने जवाब नहीं दिया। क्योंकि वे बूढ़े अगर आपस में बात नहीं कर रहे थे तो वे अपने पड़ोसियों से कैसे बात कर सकते थे।

पर उस घर की खामोशी बाहर खड़े पड़ोसी पति पत्नी को डरा रही थी। वे उन दोनों के बारे में इतने ज़्यादा चिन्तित हुए कि उन्होंने दरवाजा ही तोड़ दिया।

पर वहाँ भी जो कुछ उन्होंने अन्दर देखा उससे उनको शान्ति नहीं मिली। उन्होंने देखा कि दोनों पति पत्नी अभी भी बिस्तर में ही लेटे हुए हैं और एक दूसरे को घूर रहे हैं।

पड़ोसन ने पूछा — “अरे भाई अब तो उठने का भी समय हो गया और तुम लोग इतनी देर तक बिस्तर में पड़े हो। क्या बात है?” पर दोनों में से कोई भी पड़ोसी से नहीं बोला बस वे तो एक दूसरे की तरफ ही देखते रहे।

पड़ोसी फिर बोला — “हमें नहीं मालूम कि तुम्हारी क्या समस्या है पर मुझे लगता है कि हमें पादरी को बुलाना चाहिये। शायद तुममें से किसी को कनफ़ेशन¹⁴ करना हो।”

¹⁴ A confession is a statement made by a person or a group of persons acknowledging some personal fact that the person (or the group) would ostensibly prefer to keep hidden. Normally it is done in a Church before some priest but hidden from the confessor, so both do not see each other.

पड़ोसन बोली — “और शायद अन्तिम संस्कार।”

फिर भी कोई नहीं बोला तो पादरी बुलवाया गया पर उसके आने से भी कोई फायदा नहीं हुआ क्योंकि उससे भी कोई कुछ नहीं बोला।

उन बूढ़े पति पत्नी ने न तो उस पादरी की तरफ देखा और न ही अपने पड़ोसियों की तरफ। वे तो बस एक दूसरे की तरफ ही देखते रहे।

पादरी बोला — “ठीक है, मैं बाद में दिन में इनको देखने के लिये फिर आऊँगा। तुम लोग ज़रा इन पर निगाह रखना।”

पड़ोसियों ने कहा “ठीक है।”

और वह पादरी वहाँ से चला गया।

बाद में जब वह पादरी उनको फिर से देखने आया तो भी कहानी वही थी। पड़ोसन ने बताया कि तब से वे लोग कुछ बोले ही नहीं हैं। सारे दिन वे बिस्तर में ही पड़े रहे और एक दूसरे को देखते रहे।

पादरी बोला — “यहाँ किसी को रहने की जरूरत है जो इनकी देखभाल कर सके। क्या तुम लोग ऐसा कर सकते हो?”

पड़ोसन बोली — “हाँ हम कर तो सकते हैं पर....”

पति आगे बोला — “पर हमको इसका पैसा मिलना चाहिये।”

पादरी बोला — “ठीक है। तुमको पैसा मिल जायेगा। इन बूढ़े पति पत्नी के पास पैसा तो ज़्यादा होगा नहीं पर मुझे मालूम है कि

इस बूढ़े की पत्नी के पास एक बहुत ही अच्छा कोट है। तुम उस कोट को बाजार में ले जा कर बेच दो और उससे जो पैसा मिले वह तुम रख लो।”

यह सुन कर पत्नी का ध्यान अब पादरी की तरफ गया। उसने अपने पति की तरफ देखना छोड़ा और अब अपने पड़ोसी की तरफ देखा और बोली — “तुम जा कर अपनी चीजें बाजार में बेचो पर मेरे कोट को हाथ भी नहीं लगाना। अगर किसी ने उसे छुआ भी तो मुझसे बुरा कोई न होगा।”

पड़ोसियों ने उसकी तरफ देखा तो उस बुढ़िया का पति भी अब बोल उठा — “आहा। मुझे मालूम था कि पहले तुम बोलोगी। अब उठो और जा कर दलिये का बर्तन साफ करो।”

वह बुढ़िया उठी और जा कर दलिये का बर्तन साफ करने लगी। पर जितनी देर में बुढ़िया ने वह बर्तन साफ किया उतनी देर में बूढ़े ने पड़ोसी और पादरी को अपनी कहानी सुनायी - पर वह कनफैशन नहीं था।



7 गधे के कान वाला राजा¹⁵

यह लोक कथा पूर्वीय अफ्रीका के सोमालिया देश की लोक कथाओं से ली गयी है।

यह बहुत पुरानी बात है कि एक राजा के बहुत बड़े कान थे जैसे कि गधे के कान होते हैं। राजा को अपने कान देख कर बड़ी शर्म महसूस होती थी सो जब भी वह बाहर लोगों में होता तो वह अपने कान हमेशा ही ढक कर रखता ताकि गाँव के लोग उसके कानों के बारे में न जान पायें।

केवल एक ही आदमी ऐसा था जिसने राजा के कान देखे थे और वह था उसका नाई। राजा अपने नाई को अक्सर यह चेतावनी देता कि “तुम मुझसे यह वायदा करो कि तुम कभी किसी से यह नहीं कहोगे कि मेरे कान गधे के कान जैसे हैं नहीं तो मैं अपने दरबान तुम्हारे घर भेज दूँगा जो तुमको ज़िन्दगी भर के लिये जेल में बन्द कर देंगे।”

हालाँकि राजा की चेतावनियों के बाद भी नाई को इस भेद को छिपाना बहुत मुश्किल हो गया था क्योंकि वह राजा के कानों के बारे में सब गाँव वालों को बताना चाहता था पर फिर भी बार बार राजा की चेतावनी उसके दिमाग में घूम जाती इसलिये कई साल तक

¹⁵ A King With Donkey Ears – a tale from Somalia, Africa. Written by Ismael Dahir.

Adapted from the Web Site : <http://teacher.worldstories.co.uk/book/383/preview>

वह इस भेद को छिपाये रहा। पर एक दिन तो उसकी यह इच्छा हद पार कर गयी।

एक सुबह जब वह नाई सो कर उठा तो उसको लगा कि अब वह यह भेद भेद नहीं रख सकता उसको इसे किसी न किसी से तो कहना तो था ही। सो वह कपड़े पहन कर तैयार हुआ और गाँव के बाहर खेतों की तरफ चल दिया जहाँ वह सोचता था कि वह अकेला ही होगा।

वहाँ उसने घास लगा एक जमीन का टुकड़ा देखा और वहाँ उसे हाथ से खोदना शुरू किया। धीरे धीरे उसने वह गड्ढा काफी गहरा कर लिया।

जब वह अपने काम से सन्तुष्ट हो गया तो वह उस गड्ढे के ऊपर झुका और अपनी सबसे तेज़ आवाज में चिल्लाया “राजा के कान गधे के कान जैसे हैं। राजा के कान गधे के कान जैसे हैं।”

एक बार जब नाई ने राजा का भेद चिल्ला कर बोल दिया तो उसके दिल का बोझ काफी हल्का हो गया। इसके बाद उसने वह गड्ढा उस खोदी हुई मिट्टी और घास से ढक दिया और अपने घर वापस आ गया।

उसको यह विश्वास था कि उसने राजा के विश्वास को नहीं तोड़ा था क्योंकि उसने राजा का भेद किसी से नहीं कहा था।

इसके बाद कई साल गुजर गये। कई साल बाद वहाँ उस गड्ढे के पास एक स्कूल बना और उस गड्ढे के चारों तरफ उस स्कूल का खेल का मैदान बना जहाँ उस स्कूल के बच्चे खेलते।

एक दिन जब बच्चे उस खेल के मैदान में खेल रहे थे तो एक छोटे बच्चे ने वहाँ घास और मिट्टी के नीचे एक गड्ढा छिपा देखा। बच्चे ने तुरन्त ही वहाँ घास और मिट्टी हटायी तो उस गड्ढे में से एक बहुत जोर की आवाज निकली “राजा के कान गधे के कान जैसे हैं। राजा के कान गधे के कान जैसे हैं।”

उसे सारे बच्चों ने सुना। बच्चे नाई की यह आवाज सुन कर बहुत ही आश्चर्यचकित हो गये और राजा के कानों का यह भेद सुन कर आपस में हँसने लगे।

उस दिन जब वे स्कूल से घर वापस लौटे तो उन्होंने यह भेद अपने माता पिता से कहा। माता पिता ने यह भेद अपने परिवार के दूसरे सम्बन्धियों से कहा। और फिर उन परिवारों ने दूसरे परिवारों से कहा।

“राजा के कान गधे के कान जैसे हैं। राजा के कान गधे के कान जैसे हैं।” कह कह कर वे आपस में बात करते रहे और हँसते रहे। बहुत जल्दी ही गाँव भर में यह बात सब लोग जान गये कि राजा के कान गधे के कान जैसे हैं और वे यह सोच सोच कर हँसते रहे कि राजा सब लोगों के बीच में अपने कान ढक कर क्यों रखता था।

खैर फिर इस बात को राजा को भी जानने में बहुत देर नहीं लगी कि गाँव में सब लोग जान गये थे कि राजा के कान गधे के कान जैसे हैं। इस बात को जान कर राजा को बहुत शर्मिन्दगी हुई और गुस्सा भी बहुत आया।

राजा को याद आया कि उसके कानों के बारे में केवल एक ही आदमी जानता था और वह था उसका नाई। बस उसने तुरन्त ही अपने दरबान नाई को पकड़ कर जेल में बन्द कर देने लिये उसके घर भेजे।

दरबान भी तुरन्त ही नाई के घर गये उसको पकड़ कर लाये और ला कर उसको जेल में बन्द कर दिया। अब वहाँ उसको अपनी पूरी ज़िन्दगी जेल में काटनी पड़ेगी।

नाई ने राजा से बहुत प्रार्थना की कि वह उसको छोड़ दे पर राजा ने नाई से कहा — “तुमने मुझसे वायदा किया था कि तुम मेरा यह भेद किसी से नहीं कहोगे पर तुमसे यह भेद छिपाये नहीं छिपाया गया। मैंने तुम्हारे ऊपर विश्वास किया और तुमने मुझे धोखा दिया।

अब अपनी इस गलती के लिये तुम्हें अपनी सारी ज़िन्दगी जेल में काटनी पड़ेगी। तुम इसी तरीके से सीखोगे कि किसी का भेद छिपा कर ही रखना चाहिये न कि लोगों से कहना चाहिये।”

इस तरह से नाई अपनी सारी ज़िन्दगी जेल में रहा और हमेशा ही राजा का भेद खोलने पर अफसोस करता रहा।



8 अक्लमन्द नौकर¹⁶

वह मालिक कितना खुशकिस्मत होगा और उसका घर कितना अच्छा होगा जब उसके घर में एक अक्लमन्द नौकर होगा जो उसकी सुनेगा तो पर उनको मानेगा नहीं क्योंकि उसके अपने पास बुद्धि है।

इसी तरह का एक होशियार जौन¹⁷ था। एक बार उसके मालिक ने उसे एक खोयी हुई गाय को ढूँढने के लिये भेजा। वह बहुत देर तक बाहर रहा तो मालिक ने सोचा “यह वफादार जौन अपने काम के लिये कोई तकलीफ नहीं सोचता।”

पर वह तो बिल्कुल ही नहीं आया तो उसके मालिक को चिन्ता हुई कि वह कहीं किसी मुसीबत में न फँस गया हो। सो वह खुद ही उसे ढूँढने के लिये चल दिया।

उसे ढूँढने में उसे बहुत देर लग गयी। आखिर उसे एक लड़का मैदान में इधर से उधर भागता नजर आ गया। मालिक उसके पास पहुँचा और उससे पूछा — “प्यारे जौन। क्या तुमको गाय मिली या नहीं जिसे मैंने तुम्हें ढूँढने के लिये भेजा था।”

जौन बोला — “नहीं मालिक। मुझे गाय तो नहीं मिली पर फिर मैंने उसे ढूँढना छोड़ दिया।”

“तब तुम फिर किसे ढूँढ रहे हो जौन?”

¹⁶ The Wise Servant. A folktale from Germany by Brothers Grimm.

¹⁷ John

“कुछ और अच्छी चीज़। और वह मुझे मिल गयी है।”

“और जौन वह क्या है?”

लड़का बोला — “तीन ब्लैकबर्ड्स।”

“और वे हैं कहाँ?”

अक्लमन्द लड़का बोला — “एक तो मेरे सामने है। दूसरी को मैं सुन सकता हूँ और तीसरी के पीछे मैं भाग रहा हूँ।”

इससे कुछ सीखो — “अपने आपको मालिक की बात मानने की तकलीफ मत उठाओ। पर वही करो जो तुम्हारे दिमाग में आये और जो तुम्हें अच्छा लगे। और फिर तुम उतनी अक्लमन्दी से ही काम करोगे जितनी अक्लमन्दी से छोटे जौन ने किया।



9 बिना मोजे वाली स्त्री¹⁸

यह करीब 200 साल पुरानी बात है कि मई के महीने में क्वीन्स काउन्टी में रैथडाउनी के पास¹⁹ एक पादरी²⁰ को आधी रात को जगाया गया कि वह उसके पारिश²¹ के किसी दूर के हिस्से में जा कर एक मरते हुए आदमी को देखे।

सो पादरी वहाँ गया और वहाँ जा कर मरते हुए पापी के अन्तिम संस्कार किये और उसे उसका घर छोड़ने से पहले पहले ही इस दुनियाँ को छोड़ते देखा।

क्योंकि अभी भी अँधेरा था तो जिस आदमी ने पादरी को बुलाया था उसने पादरी से कहा कि वह उसे उसके घर छोड़ आता है पर पादरी ने मना कर दिया और अपने घर के लिये अकेला ही चल दिया।

कुछ ही देर में पूर्व में सॉवला सा धुँधलका निकलने लगा। भले पादरी को यह दृश्य बहुत अच्छा लग रहा था। वह अपने घोड़े पर सवार आगे चलता चला जा रहा था और साथ में रास्ते में पड़ने वाली हर चीज़ को भी देखता जा रहा था।

¹⁸ The Woman Without Stockings. A folktale from Ireland. Taken from : <http://oaks.nvg.org/irtales5-6.html>

¹⁹ Near Rathdowney in Queen's County – county is like a Muhalla

²⁰ Translated for the word "Druid" – Druid is a priest, magician or a soothsayer in the ancient Celtic religion.

²¹ Jurisdiction of a priest

वह अपने कोड़े से चिमगादड़ों और बड़े बड़े रात वाले कीड़ों को मारता चला जा रहा था जो उसके रास्ते में एक तरफ से दूसरी तरफ को उड़ रही थीं।

इस तरह से इस काम में लगे रहने की वजह से उसकी रफ्तार कुछ धीमी हो गयी। इतने में सूरज की रोशनी भी इतनी तेज़ हो गयी कि धरती की हर चीज़ अब उसको साफ साफ नजर आने लगी।

वह अपने घोड़े से नीचे उतरा और उसने घोड़े की रास हाथ से छोड़ी और अपनी जेब से डायरी निकाली और अपना “मैनिंग औफिस” पढ़ता जा रहा था।

वह अभी बहुत दूर नहीं गया था कि उसने अपना घोड़ा देखा तो उसे लगा कि जैसे वह कोई घोड़ा न हो कर कोई आत्मा हो। वह सड़क पर रुक कर एक तरफ एक मैदान की तरफ देख रहा था जहाँ तीन चार गायें चर रही थीं। उसने इस तरफ ज़्यादा ध्यान नहीं दिया और और आगे चल दिया।

इतने में घोड़ा बहुत ही हिंसात्मक हो उठा और इधर उधर भागने लगा। पादरी ने उसको काबू करने की बहुत कोशिश की पर उसको काबू करना उनके लिये बहुत मुश्किल हो गया। उसको काबू करने में उसको पसीना आ गया।

अब घोड़ा शान्त हो गया था पर वह जहाँ था वहाँ से हिलना नहीं चाहता था। कोई डॉट या कोई विनती उसको अपनी जगह से नहीं हिला सकी।

पादरी यह देख कर आश्चर्य में पड़ गया। पर जितना ज्ञान उसको घोड़ों का था उसके हिसाब से उसने उसकी आँखों पर पट्टी बाँध कर ले जाने की सोचा।

उसने अपनी जेब से रूमाल निकाला उसकी आँखों पर उसे बाँधा और उस पर चढ़ कर उसको धीरे से धक्का दिया। इससे घोड़ा चल तो दिया पर खुशी खुशी नहीं। वह अभी भी आगे जाने में हिचकिचा रहा था। उसको बहुत पसीना आ रहा था।



वे अभी थोड़ी ही दूर गये होंगे कि वे एक तंग रास्ते के सामने आ पहुँचे जिसके दोनों तरफ हैज खड़ी हुई थी। यह तंग रास्ता बड़ी सड़क से ले कर उस मैदान तक जाता था जहाँ वे गायें चर रही थीं।

पादरी की निगाह इस तंग सड़क पर पड़ी तो वहाँ उसने एक ऐसा दृश्य देख लिया जिसको देख कर उसकी नसों में उसका खून जम गया। वहाँ किसी आदमी की केवल दो टाँगें थीं। न तो उसका सिर था और न ही उसका शरीर था। वे उस गली में जल्दी जल्दी चली जा रही थीं।

पादरी तो यह देख कर सन्न रह गया पर काफी बहादुर होने के नाते उसने सोचा जो होता है होने दो वह इस दृश्य को जरूर

देखेगा। सो वह खड़ा हो गया तो उसके साथ में वे चलती हुई टॉगें भी रुक गयीं जैसे वे उसके पास आने से डर रही हों।

पादरी ने जब यह देखा तो वह गली के पास से थोड़ा सा पीछे हट गया। उन टॉगों ने फिर से चलना शुरू कर दिया। जल्दी ही वे टॉगें सड़क पर आ गयीं। पादरी को भी अब उन्हें अच्छी तरह से देखने का मौका मिल गया।



वह हिरन की खाल की ब्रीचेज़ पहने था जो घुटनों पर हरे रिबन से कसी हुई थीं। उसने न तो जूते पहन रखे थे न मोजे। उसकी टॉगें लाल लाल बालों से ढकी हुई थीं और खून और मिट्टी से गीली हो रही थीं। ऐसा लगता था कि गली में आते समय हैजैज़ के कॉटों से वैसी हो गयी थीं।

पादरी हालाँकि डरा हुआ था फिर भी उसकी उसको जाँचने की इच्छा हुई। सो इसलिये उसने बोलने के लिये अपनी सारी ताकत लगा ली थी।

वह भूत उससे थोड़ा सा आगे था और वह थोड़ा तेज़ भी चल रहा था। पादरी भी अपने घोड़े को उसके बराबर ले आया और उससे बोला — “हलो। तुम कौन हो और इतनी सुबह कहाँ जा रहे हो?”

वह बेचारा चुप रहा पर उसने एक भयानक दैवीय आवाज निकाली “उँह।”

पादरी फिर बोला — “भूतों के घूमने के लिये यह तो बहुत सुन्दर सुबह है।”

उसने फिर से कहा “उँह।”

पादरी ने फिर पूछा “तुम बोलते क्यों नहीं?”

“उँह।”

“लगता है कि इस सुबह तुम बात करने के मूड में नहीं हो।”

“उँह।”

पादरी को इस दैवीय मेहमान के न बोलने पर थोड़ा सा गुस्सा आ गया। वह बोला — “मैं तुम्हें सारे पादरियों का वास्ता देता हूँ और तुम्हें बोलने का हुक्म देता हूँ। तुम कौन हो और कहाँ जा रहे हो बताओ।”

इस बार वह और ज़ोर से और पहले से ज़्यादा नाराज हो कर बोला “उँह।”

पादरी फिर बोला — “शायद मैं अगर तुम्हें एक कोड़ा मारूँ तो तुम बोल सको।”

ऐसा कह कर उसने उसकी ब्रीच पर बहुत ज़ोर से एक कोड़ा मारा। उसने एक बहुत ज़ोर की चीख मारी और सड़क पर आगे की तरफ गिर पड़ा।

पादरी ने आश्चर्य से देखा कि वहाँ तो बहुत सारा दूध फैला पड़ा था। उसके मुँह से तो कोई शब्द ही नहीं निकला। गिरा हुआ फ़ैन्टम अभी भी अपने हर हिस्से से दूध निकाले जा रहा था।

पादरी का सिर उसमें तैरने लगा। उसकी आँखें बन्द होने लगीं। उसके ऊपर कुछ मिनट के लिये एक बेहोशी सी छा गयी।

जब वह होश में आया तो उसकी आँखों के सामने से यह आश्चर्यजनक दृश्य जा चुका था और उसकी जगह बुढ़िया सैरा कैनेडी²² उस दूध में लेटी हुई थी।

सैरा कैनेडी उसकी पड़ोसन थी और वह अपने शहर में अपनी जादूगरी²³ और अन्धविश्वासी कामों के लिये बहुत बड़ी शैतान समझी जाती थी। अब पता चल रहा था कि उसने तो एक बहुत बड़े राक्षसी का रूप ले लिया था। उस सुबह उसको गाँवों की गायों को चूसने का काम दिया गया था।

पहले तो वह चुप सा यह दृश्य देखता रहा। वह बुढ़िया रह रह कर काँप रही थी और कराह रही थी।

कुछ देर बाद पादरी बोला — “सैरा। मैंने तुमसे कितनी बार कहा था कि तुम अपने ये बुरे तरीके छोड़ दो पर तुमने तो मेरी प्रार्थनाओं पर कोई ध्यान ही नहीं दिया। और अब ओ नीच स्त्री तू यहाँ अपने पापों में पड़ी हुई है।”

बुढ़िया चिल्लायी — “ओह ओह ओह। क्या तुम मुझे बचाने के लिये कुछ नहीं कर सकते। अगर तुम कुछ कर सकते हो तो बस मुझे थोड़ी सी ही सहायता की जरूरत है।”

²² Sarah Kennedy – name of the neighbor of the Priest

²³ Translated for the word “Witchcraft”

पर जब वह बात कर रही थी तो उसका शरीर फूलता जा रहा था और मरोड़ खाता जा रहा था। उसका चेहरा डूब रहा था। उसकी आँखें बन्द होती जा रही थीं। कुछ ही मिनटों में वह मर गयी।

यह देख कर पादरी अपने घर की तरफ चल दिया पर अगले घर पर उन सब अजीब हालातों को बताने के लिये रुक गया। सैरा कैनेडी का मरा हुआ शरीर वहाँ से हटा कर उसके घर ले जाया गया जो पास के ही एक जंगल के किनारे पर था।

हालाँकि वह वहाँ बहुत दिनों से रह रही थी पर फिर भी वह उन सबके लिये अजनबी ही थी। वह वहाँ न जाने कहाँ से आयी थी। कोई उसके बारे में कुछ नहीं जानता था। वह अपनी बेटी के साथ आयी थी। उसकी वह बेटी भी अब बहुत बड़ी हो गयी थी। वह उसी के साथ रहती थी।

सैरा के पास केवल एक गाय थी पर वह दूसरे किसानों से कहीं ज्यादा मक्खन बेचती थी। लोगों को शक था कि वह वह मक्खन किसी नाजायज तरीके से पाती थी। उसको आखीर में उसके घर के पास वाले एक रेत के गड्ढे में दफना दिया गया।

उसकी बेटी बच कर भाग गयी और फिर कभी नहीं देखी गयी।



10 गुरु परमार्थ और उनके पाँच मूर्ख शिष्य²⁴

यह एक हँसी और ज्ञान की लोक कथा है जो दक्षिण भारत के तमिल नाडु प्रान्त में कही सुनी जाती है।

यह एक बहुत ही बेकार के गुरु जी और उनके जैसे ही पाँच महामूर्ख शिष्यों की कहानी है। इसमें इनकी छह कहानियाँ हैं जो हिन्दू धर्म के छह वैदिक विचारों के खिलाफ बोलती हैं। यहाँ वे वैदिक विचार तो नहीं दिये गये हैं केवल उनकी कहानियाँ ही दी हुई हैं।

यह बहुत पुरानी बात है कि दक्षिण भारत के एक छोटे से गाँव में एक बहुत ही गरीब सीधा सीधा बूढ़ा रहता था जिसका नाम था परमार्थ। वह एक बहुत ही बेकार का गुरु था।

उन गुरु जी के पाँच शिष्य थे जो उन्हीं की तरह मूर्ख थे। उनके नाम भी उनके गुणों के अनुसार ही थे – खर दिमाग, मूर्ख, कमजोर, बेवकूफ और गधा²⁵।

क्योंकि उन दिनों सब गुरु और शिष्य आश्रमों में रहते थे ऐसे ही वे सब भी रहते थे और इसी लिये उनके पास बहुत सारे काम थे और उनको बहुत सारे अनुभव होते रहते थे।

²⁴ Guru Paramarth and His Five Foolish Disciples – a folktales told and heard in Tamil Nadu, Southern India. Taken from the Web Site :

<http://www.indiadvine.org/guru-paramartha-and-his-five-foolish-disciples/>

²⁵ Mudhead, Fool, Weakling, Idiot and Rascal

1 पहली घटना – गुरु जी और नदी

एक दिन गुरु जी और उनके पाँचों शिष्य सुबह सुबह मन्दिर जाने के लिये निकले। यह मन्दिर उनके आश्रम के पास के एक गाँव में ही था। सो जब वे सब मन्दिर जा रहे थे तो रास्ते में गुरु जी अपने शिष्यों को जीवन के बारे में बताते जा रहे थे।

वह बोले — “बच्चो, जीवन बहुत आसान है। जीवन वही है जो सब जीवधारियों के पास होता है सारे जीवधारी उसी से चलते फिरते हैं। देखो यह पेड़ देखो। इसकी पत्तियाँ हिल रही है इसलिये यह हम यकीन से कह सकते हैं कि इस पेड़ में जीवन है।”

गुरु जी के सारे शिष्य एक साथ बोले — “गुरु जी, यह तो आपने बहुत अच्छी बात बतायी। आप तो इतनी मुश्किल बातों को भी कितनी आसानी से समझा देते हैं। हम कितने भाग्यशाली हैं कि हम आप जैसे गुरु के शिष्य हैं।”

कुछ देर बाद ही एक नदी आ गयी। गुरु जी ने अपने सबसे पुराने शिष्य गधे से पूछा — “ओ गधे, ज़रा यह देख कर तो बताओ कि यह नदी सो रही है कि जाग रही है? मुझे अपने पुराने अनुभवों से पता है कि यह नदी बहुत ही चालाक नदी है।

हमको इसके साथ बर्ताव करने में बहुत ही सावधान रहना चाहिये। इससे पहले कि हम इस नदी को पार करें हमको यह पता कर लेना चाहिये कि यह नदी इस समय सो रही है या जागी हुई।

सो तुम जाओ और पता लगा कर लाओ कि यह सो रही है या जाग रही है।”

गधा गुरु जी को खुश करने के लिये तुरन्त ही नदी के किनारे की तरफ दौड़ा गया। उसने यह जानने के लिये एक प्लान सोचा और उसके अनुसार पेड़ की एक सूखी डंडी ढूँढी और उसमें आग लगा दी।

वह बोला — “मैं इस नदी को जला दूँगा और इस तरह से पता कर लूँगा कि यह सो रही है या जाग रही है। अगर यह इस डंडी की आग के जलने से चिल्लायी तो समझो कि यह जाग रही है नहीं तो यह सो रही है।”

अपने इस प्लान के अनुसार उसने वह डंडी जला कर नदी में फेंक दी। जैसे ही उसने वह जलती डंडी नदी में फेंकी कि उसने फिस्स की एक आवाज सुनी।

वह बेचारा तो उस आवाज को सुन कर इतना डर गया कि वहीं गिर पड़ा।

फिर वह काँपता चिल्लाता उठ कर अपने गुरु जी के पास भागा और जा कर बोला — “गुरु जी गुरु जी अभी हमको यह नदी पार नहीं करनी चाहिये क्योंकि यह नदी तो बिल्कुल जागी हुई है। जैसे ही मैंने इसको छुआ तो इसने बहुत जोर से हिस्स की आवाज की और मुझे धुँए से ढक दिया।

यह तो मेरे ऊपर इतनी गुस्सा थी कि मुझे डर लगा कि यह तो अभी उठेगी और मुझे मारेगी। यह तो केवल आपकी और अपने माता पिता की दया से मैं यहाँ तक ज़िन्दा वापस आ सका वरना तो यह न जाने मेरा क्या हाल करती। उफ़ मुझ पर कितनी बुरी बीती।”

गुरु जी ने गधे को शान्त किया और बोले — “तो अब हम क्या करें? इसको तो हमको भगवान की इच्छा समझ कर मान लेना चाहिये। ठीक है हम तब तक इन्तजार करते हैं जब तक यह नदी सो नहीं जाती।”

सो वे सब नदी के सोने का इन्तजार करने के लिये पास के एक बागीचे में चले गये और वहीं बैठ कर उस नदी के चालाक स्वभाव के बारे में बातें करने लगे।

गुरु जी के पाँचों शिष्यों में से मूर्ख²⁶ को दर्शन²⁷ बहुत अच्छा लगता था। वह बोला — गुरु जी, मैंने नदी के दिमाग के बारे में बहुत कुछ सुना है और खास कर के इस नदी के दिमाग के बारे में। हमको इसकी ताकत को कम नहीं आँकना चाहिये।

मेरे बाबा का तो अपना एक अनोखा ही अनुभव है इसके बारे में। वह मैं आपको बताता हूँ।

²⁶ Fool

²⁷ Translated for the word “Philosophy”

मेरे बाबा एक बहुत बड़े सौदागर थे। एक बार वह अपना काम धन्धा कर के वापस आ रहे थे तो वह इसी रास्ते से गुजरे। उनके नौकर और दो नमक से लदे हुए गधे उनके साथ थे।

गर्मी के दिन थे सो दिन काफी गर्म था। इसलिये उन लोगों ने सोचा कि वे लोग इस नदी में नहा लें और गधों को भी थोड़ा सुस्ता लेने दें।

सो आदमी और गधे दोनों नदी में नहाने के लिये पानी में घुसे और नहा कर पेड़ की टंडी छाँह में बैठ गये। फिर जब गर्मी थोड़ी कम हो गयी तो वे फिर चल दिये।

वे बहुत दूर नहीं गये थे कि मेरे बाबा का एक नौकर चिल्लाया — “ओह नहीं मालिक, ये नमक के बोरे अभी भी ठीक से बन्द तो हैं पर ये भीगे हैं और इनमें नमक भी नहीं है। इनका नमक कहाँ गया? किसने लिया इनका नमक?”

मेरे बाबा कुछ सोच कर बोले — “हम लोग बड़े भाग्यशाली हैं। अगर इस नदी ने हमारा नमक न लूट लिया होता तो यह बहुत गुस्सा हो जाती और हम सबको खा जाती।

हम सबको भगवान ने बचा लिया कि इसने केवल हमारा नमक ही खाया हमको नहीं खाया इसलिये हम लोग तो बहुत भाग्यशाली हैं।”

यह सुन कर सारे नौकर सन्तुष्ट हो गये और आगे बढ़ गये।

जब वह मूर्ख अपने गुरु जी से इस तरह से नदी का दिमाग बता रहा था कि तभी एक आदमी घोड़े पर सवार हो कर उनके पास से गुजरा।

वह आदमी नदी की तरफ जा रहा था सो शिष्यों ने उसको चेतावनी दी कि वह अभी नदी में न जाये क्योंकि वह नदी अभी जाग रही थी और उसका कुछ भी बुरा कर सकती थी पर उसने उनकी चेतावनी पर कोई ध्यान नहीं दिया और अपना घोड़ा नदी के अन्दर से दौड़ाता हुआ नदी के उस पार पहुँच गया।

यह देख कर गुरु जी तो हक्का बक्का रह गये और उनके मुँह से निकला — “ओह यह आदमी कितना बहादुर है।”

उनके सारे शिष्य भी एक साथ बोले — “हाँ यह तो है।”

अब तक तो वह घुड़सवार नदी पार कर के उसके दूसरी तरफ गायब भी हो चुका था।

उसको नदी के दूसरी ओर गायब होते देख कर कमजोर²⁸ नाम का शिष्य बोला — “गुरु जी, अगर आपके पास भी एक ऐसा ही घोड़ा होता तो हमारी सब मुश्किलें आसान हो जातीं।

तब हमको इन चालाक नदियों की चिन्ता नहीं करनी पड़ती। हम उनको आसानी से पार कर जाते। तो हम लोग एक घोड़ा क्यों नहीं खरीद लेते?”

²⁸ Weakling

गुरु जी बोले — “यह बात हम बाद में करेंगे। अभी तो हमको और बहुत सारी जरूरी बातों पर सोच विचार करना है। अब शाम होने आ रही है तो शायद अब यह नदी सो रही होगी नहीं तो वह घुड़सवार इतनी आसानी से यह नदी पार कैसे कर जाता? मुझे पूरा यकीन है कि यह अब सो रही है। खरदिमाग²⁹, ज़रा जा कर देखना तो कि अब यह सो गयी या नहीं।”

खरदिमाग गुरु जी को खुश तो रखना चाहता था पर वह उनके पाँचों शिष्यों में सबसे कम अक्ल वाला था।

उसने सोचा — “यह तो बहुत ही मुश्किल काम है पर मैं अपने गुरु जी को भी तो नाखुश करना नहीं चाहता सो मैं भी यह जानने के लिये कि नदी सो रही है या जाग रही है वही तरीका इस्तेमाल करता हूँ जो गधे ने किया था।

अच्छा तो यही है कि पहले से आजमाया हुआ तरीका ही इस्तेमाल किया जाये। सो कहाँ है वह डंडी जो उस गधे ने इस्तेमाल की थी?”

आखिर उसे वह डंडी मिल ही गयी जिसे गधे ने नदी के जागने सोने को जाँचने के लिये इस्तेमाल किया था - पानी में भीगी हुई और एक तरफ से जली हुई।

वह उस बुझी हुई गीली डंडी को ले कर नदी की तरफ भागा। डरते हुए उसने वह डंडी पानी में डुबोयी। भगवान का लाख लाख

²⁹ Mudhead

धन्यवाद कि नदी के पानी में से कोई धुँआ नहीं निकला और कोई आवाज भी नहीं आयी।

वह मुस्कुराया और बोला — “अब गुरु जी खुश हो जायेंगे।”

वह चुपचाप अपने साथियों के पास पहुँचा और गुरु जी से बोला — “गुरु जी, मैंने नदी को जाँच लिया। यही समय है जब हमको यह नदी पार कर लेनी चाहिये। यह मौका इतनी आसानी से फिर नहीं आयेगा क्योंकि नदी इस समय गहरी नींद में सो रही है।

शोर नहीं मचाना और सँभाल कर पैर रखना। अगर हम अभी चलें और सावधानी से चलें तो नदी नहीं जागेगी और हम उसको आसानी से पार कर जायेंगे। आओ।”

जब गुरु जी और उनके दूसरे शिष्यों ने यह सुना वे बहुत सावधानी से उठे और एक एक कदम धीरे धीरे रख कर नदी पार करने लगे।

उनके सबके दिल धड़क रहे थे। उनके कान छोटी से छोटी आवाज सुनने के लिये तैयार थे। इस तरह से वह नदी उनको पार करने में बहुत बड़ी लग रही थी।

आखिर वे सब नदी पार कर के उसके दूसरे किनारे पर पहुँच गये। वहाँ पहुँच कर तीन शिष्य तो नाचने गाने लगे।

वे बोले — “गुरु जी आप कितने अच्छे हैं। आपकी दया से हमने इस भयानक नदी को कितनी आसानी से पार कर लिया। आप कितने अक्लमन्द हैं, आप कितने ताकतवर हैं।”

मूर्ख बोला — “अभी इतना ज़्यादा खुश होने की जरूरत नहीं है। पहले हम यह तो देख लें कि हम लोग सब इधर आ गये कि नहीं।”

और इसके साथ ही उसने सबको गिनना शुरू कर दिया। जैसा कि उसके नाम से ही पता चलता था कि वह उन सबमें सबसे ज़्यादा अक्लमन्द तो नहीं था तो वह अपने सब साथियों को गिनता रहा — एक, दो, तीन, चार और यह पाँच।

उसकी गिनती पाँच पर आ कर रुक जाती थी। उसको मालूम था कि वे जब चले थे तो वे सब छह थे।

वह बोला — “गुरु जी, यह तो बड़ा गड़बड़ हो गया। हममें से एक आदमी खो गया है। जब हम नदी के किनारे बैठे हुए थे तब हम सब छह थे पर अब हम केवल पाँच ही हैं। हमारा एक आदमी कहीं खो गया है। यह नदी कितनी खराब है।”

गुरु जी बीच में ही बोले — “इतनी जल्दी मत करो। जल्दी करना किसी भले आदमी का काम नहीं है। चलो यहाँ बैठते हैं और अबकी बार मैं गिनता हूँ कि हम लोग कितने हैं।”

सब वहीं बैठ गये और गुरु जी ने गिनना शुरू किया। और जैसा कि तुमको मालूम है गुरु जी तो बहुत ही सीधे थे सो उन्होंने भी सबको पाँच ही गिना।

उन्होंने एक बार गिना, दो बार गिना, तीन बार गिना पर उनकी गिनती भी पाँच से आगे नहीं बढ़ी। वह परेशान हो गये तो वह पालथी मार कर³⁰ ध्यान लगा कर बैठ गये।

कुछ देर बाद उन्होंने अपनी आँखें खोलीं और अपने शिष्यों से बोले — “हमको इसे भगवान की इच्छा ही समझना चाहिये कि हमारा केवल एक ही आदमी खोया है। यह नदी तो वाकई में बहुत ही खतरनाक है।

बल्कि यह तो इतनी खतरनाक निकली कि यहाँ तक कि जब यह सो रही थी तब भी इसने हमको तंग किया। इस नुकसान ने तो मेरा दिल ही तोड़ दिया पर क्या करें। हमको यह हमेशा याद रखना चाहिये कि हम लोग साधु हैं और ऐसे दुखों को हमको ज़्यादा नहीं सोचना चाहिये।”

सभी लोग बहुत परेशान थे सो इसी परेशानी की हालत में सब बार बार एक दूसरे को गिनने लगे पर पाँच से गिनती आगे ही नहीं बढ़ी। सब बहुत दुखी थे, रो रहे थे, सुबक रहे थे कि इसी हालत में गुरु जी और ज़्यादा परेशान हो गये और नदी को कोसने लगे।

वह बोले — “ओ चुड़ैल नदी, तुम कैसी हो, क्या तुम्हारे दिल में ज़रा सी भी दया नहीं है? क्या तुम्हारे कोई भाई बहिन नहीं है? क्या तुम्हारी समझ में नहीं आता कि तुम्हारे इस बर्ताव ने हमको कितना दुखी किया है?”

³⁰ Sitting in a crosslegged position

मेरे सारे शिष्य कितने बढ़िया आदमी हैं। वे किसी भी गुरु की प्रेरणा हैं और तुमने कितनी निर्दयता से उनमें से एक को खा लिया है। हालाँकि हमने तुम्हारा कितना ख्याल भी रखा कि हमने तुम्हारी नींद में भी खलल नहीं डाला फिर भी तुमने हमको धोखा दिया।

हम साधु हैं इसलिये हम तुमको कोई सजा तो नहीं देंगे पर तुम यकीन रखो कि एक दिन तुम भी धोखा खाओगी।”

इस तरह से गुरु जी और उनके चेले पागलों की तरह से नदी को कोसे जा रहे थे और रोये जा रहे थे।

तभी एक और आदमी मन्दिर की तरफ जा रहा था। वह इन सबको रोते देख कर कुछ परेशान सा हो गया। उसने सोचा “इतने सारे लोग क्यों परेशान हैं? क्या बात हो सकती है?”

ऐसा लगता है कि इनके साथ कुछ बहुत ही भयानक घटना घट गयी है। देखता हूँ चल कर पूछता हूँ कि क्या मामला है।”

सो वह उनकी तरफ गया और उनसे पूछा — “जनाब क्या बात है आप सब इतने दुखी क्यों हैं? क्या आपका कोई मर गया है? आप मुझे बतायें। शायद मैं कुछ आपकी सहायता कर सकूँ।”

गुरु जी रोते हुए बोले — “दोस्त, शायद तुम हमारे दर्द को न समझ सको। पहले मेरे पाँच बहुत अच्छे शिष्य थे पर इस धोखेबाज नदी की वजह से अब केवल चार ही रह गये हैं। अब मैं क्या करूँ। इस नुकसान की वजह से हम सब बहुत दुखी हैं।”

उस आदमी ने यह सुन कर उन सब पर एक नजर डाली तो पाया कि वे तो पाँच नहीं बल्कि छह ही थे। वह अपने मन में मुस्कुराया कि ये लोग कितने सीधे सादे लोग हैं। चलो इन लोगों से थोड़ा आनन्द लिया जाये।

सबसे पहले उसने गुरु जी को झुक कर प्रणाम किया फिर बोला — “मैं आपका दुख समझ सकता हूँ गुरु जी। यह नदी तो वाकई में बहुत धोखेबाज है। शायद मैं आपकी कुछ सहायता कर सकूँ।

मुझे अथर्व वेद³¹ का बहुत अच्छा ज्ञान है। मैं भूतों यक्षिणी गन्धर्व आदि को भी अच्छी तरह जानता हूँ और ये सब मेरे काबू में रहते हैं। मैं जैसा कहूँगा वे वैसा ही करेंगे। अगर आप मुझे थोड़ी सी दक्षिणा दें तो मैं आपके उस खोये हुए शिष्य को नदी से वापस ला सकता हूँ। यह मेरा फर्ज है कि मैं आपकी सहायता करूँ।”

यह सुन कर गुरु जी तो खुशी से पागल हो उठे। वह बोले — “लगता है कि आपको हमारे लिये भगवान ने भेजा है। मैं आपसे बहुत ज़्यादा प्रभावित हूँ कि इतने ज्ञानी होते हुए भी आप हम गरीब साधुओं की सहायता कर रहे हैं।

हम आपको बहुत धन्यवाद देते हैं और जो कुछ थोड़ा बहुत हमारे पास है उसे हम आपको दक्षिणा में देने को तैयार हैं। आप

³¹ Ved are the main scriptures of Hindu Dharm. They are four – Rig Ved, Yajur Ved, Saam Ved and Atharv Ved

बस मेरा शिष्य वापस ला दें। हम आपको पैंतालीस सोने के सिक्के देंगे।”

वह आदमी यह सुन कर बहुत खुश हुआ कि बिना किसी काम के उसको पैंतालीस सोने के सिक्के मिल जायेंगे तो वह बहुत जल्दी ही अपने काम पर लग गया।

उसने नाटकीय ढंग से एक डंडी उठायी और बोला — “आप सब यहाँ एक लाइन में झुक कर और अपनी आँखें बन्द कर के खड़े हो जायें। पर जब भी मैं आप लोगों में से जिसको छुऊँ तो वह अपना नाम बताये। इस तरह से मैं आपके उस खोये हुए आदमी को वापस ला सकता हूँ। आप लोग समझ गये न?”

“ठीक।” और वे तुरन्त ही झुक कर और आँखें बन्द कर के एक लाइन में खड़े हो गये। अपने सीधेपन की वजह से उनको उस आदमी पर पूरा विश्वास था कि वह उनके खोये हुए साथी को वापस ला देगा।

वह आदमी फिर बोला — “सो अब हम शुरू करते हैं।”

और अगले ही पल उन्होंने एक सड़ाक की आवाज सुनी।

और उसके बाद आयी दूसरी आवाज काँपती हुई सी — “मैं परमार्थ गुरु।”

और फिर आयी तीसरी आवाज उस आदमी की “एक”।

काँपते घुटनों और अधखुली आँखों से शिष्यों ने देखा कि वहाँ क्या हो रहा था। उन्होंने देखा कि उनके गुरु जी उस डंडी की मार से नीचे गिरे पड़े हैं और कराहते हुए उठने की कोशिश कर रहे हैं।

डरते हुए और अपने मन में घबराते हुए सबने गधे की तरफ देखा। गधा उन सबमें गुरु जी का सबसे पुराना शिष्य था। पर वह क्या करे? पर उसने हालात की गम्भीरता को समझा और फिर अब चाहे जो हो सोच कर एक अच्छी मिसाल कायम करने का विचार किया।

वह यह सोच ही रहा था कि उसके ऊपर भी एक डंडी की मार पड़ी और वह जोर से चिल्लाया — “मैं गधा।”

और उस आदमी ने गिना “दो।”

इस तरह से वह आदमी सबको डंडी मारता गया। पहले सब अपना अपना नाम बोलते गये और बाद में वह सबकी गिनती बोलता गया। इस तरह से उसने उनके छह आदमी गिन दिये।

छह आदमी गिन कर उसने कहा — “अब आप लोग अपनी अपनी आँखें खोल सकते हैं। अब आप छह हैं। मैंने आपका खोया हुआ आदमी वापस ला दिया। अब आप पैंतालीस सोने के सिक्के मुझे दे दें।”

गुरु जी ने फिर अपने शिष्यों की गिनती की और जब उनको यह विश्वास हो गया कि उनके पाँचों शिष्य वहाँ मौजूद हैं तो उन्होंने

उस आदमी को खुशी से पैंतालीस सोने के सिक्के दे दिये। वह आदमी उन सिक्कों के ले कर वहाँ से मुस्कुराता हुआ चला गया।

गुरु जी ने अपने सब शिष्यों को गले से लगाया और अपनी खुशकिस्मती पर खुश होते हुए मन्दिर की तरफ चल दिये। पर लौटते समय वे अपने आश्रम के पुल पर से हो कर वापस आये नदी में से हो कर नहीं। वे फिर से ऐसा कोई खतरा मोल लेना नहीं चाहते थे।

2 दूसरी घटना - गुरु जी और घोड़ा

बहुत दिनों तक गुरु जी और उनके शिष्य अपने उस धोखेबाज नदी को पार करने की बातें करते रहे जिसमें उन्होंने कितनी सावधानी बर्तने के बाद भी एक शिष्य खोया।

फिर उन्होंने भगवान के गुण भी गाये जिसने उनके लिये अपना एक देवदूत भेजा जो उस शिष्य को केवल पैंतालीस सोने के सिक्के ले कर ही वापस ले आया।

इस बीच जिस बुढ़िया का वह आश्रम था उसने आश्रम की सफाई के लिये एक स्त्री को रख लिया था। हालाँकि वह स्त्री अन्धी थी पर उसके कान बहुत अच्छे थे और वह हर बात बड़े ध्यान से सुनती थी। वह हाजिरजवाब भी बहुत थी।

जब वह गुरु जी और उनके शिष्य अपनी पुरानी बातें कर रहे थे तो वह उनकी बातें बड़े ध्यान से सुन रही थी।

सुन कर वह बोली — “मेरे बच्चो तुमको तो बुरी तरह से धोखा दिया गया। तुमने तो वे पैतालीस सोने के सिक्के बेकार में ही खोये। तुम्हारी मुश्किल कोई बहुत बड़ी मुश्किल नहीं थी।

मैं बताती हूँ तुमको कि तुम लोग जब इस तरह से बाहर जाया करो तो क्या किया करो। जब भी कभी तुम नदी पार करो और लोगों को गिनना चाहो तो एक बहुत ही आसान और सस्ता तरीका है।

वह यह कि जब भी तुम कहीं जाओ तो साथ में गाय का गोबर ले जाओ और जब तुम नदी पार करो तो उसमें थोड़ा सा पानी मिला कर उसको आटे की तरह से मल लो। फिर उसकी एक गोल शक्ल की रोटी सी बना लो और उसको नीचे रख कर उसके चारों तरफ बैठ जाओ।

उसके बाद सावधानीपूर्वक एक के बाद एक अपनी नाक उसमें रखो जिससे उसमें तुम्हारी नाक की एक साफ तस्वीर बन जाये।

उसके बाद तो फिर सब कुछ बिल्कुल आसान है। इस तरह से तुम यह पता कर सकोगे कि कितने लोग हैं और तुम अपने पैतालीस सोने के सिक्के भी बचा पाओगे।”

गुरु जी तो यह सुन कर उछल पड़े — “यह तो बड़ा अच्छा विचार है। यह स्त्री तो बहुत होशियार है। खरदिमाग, अगली बार जब हम लोग जायें तो तुम गाय का गीला गोबर ले जाना मत भूलना।”

इस बीच कमजोर अपना ही कुछ प्लान बना रहा था। वह बोला — “गुरु जी, हम अपना एक घोड़ा क्यों नहीं खरीद लेते? क्या आपको याद है कि उस घोड़े पर बैठ कर वह आदमी कितनी आसानी से नदी पार कर गया था। हमारी ज़िन्दगी कितनी आसान होती अगर हमारे पास भी हमारा अपना एक घोड़ा होता तो।”

“हूँ। यह तो है।” गुरु जी ने उसकी बात पर सोचना शुरू किया तो उन्होंने उससे पूछा — “यह घोड़ा कितने का आता होगा कमजोर?”

गधा बोला — “सौ सोने के सिक्के से कम का तो क्या आता होगा गुरु जी। और इतने पैसे तो हमारे पास हैं नहीं।”

गुरु जी बोले — “तो अभी हम इस बात को यहीं छोड़ते हैं फिर देखेंगे।” और ज़िन्दगी ऐसे ही चलती रही।

एक दिन ऐसा हुआ कि आश्रम की गाय जिसको घास के मैदान में चरने के लिये भेजा गया था खो गयी। सो गुरु जी ने अपने शिष्यों को उसको ढूँढने के लिये भेजा।

गुरु जी की सेवा करने के लिये उन शिष्यों ने उसको सब जगह ढूँढा पर वह कहीं नहीं मिली। वे सब आपस में रुआँसे हो कर एक दूसरे से कहने लगे कि अब हम क्या करें। हम बिना गाय के गुरु जी के पास वापस कैसे जायें इससे तो गुरु जी गुस्सा हो जायेंगे।

खरदिमाग बोला — “सुनो भाइयो, मैं तो जब तक वह गाय नहीं मिल जाती आश्रम वापस नहीं जा रहा। मैं उसको ढूँढने के

लिये दूसरे शहर जा रहा हूँ और फिर तीसरे शहर भी अगर मुझे जाने की जरूरत पड़ी तो। अच्छा तो मैं चला।” और यह कह कर वह वहाँ से चल दिया।

उसके साथी लोग भौंचक्के से खड़े उसको जाते हुए देखते रह गये। गधा बोला चलो हम सब लोग आश्रम चलते हैं।

खरदिमाग तीन दिन तक वहाँ से गायब रहा। चौथे दिन वह बिना गाय लिये ही वापस लौट आया पर खुश था।

गुरु जी ने पूछा — “अरे खरदिमाग तुम इतना खुश क्यों हो? तुम आश्रम से चार दिन तक गायब रहे और तुम केवल हँसते हुए वापस लौट रहे हो। गाय कहाँ है?”

खरदिमाग बोला — “गुरु जी, खुशखबरी का ज़रा इन्तजार तो कीजिये। यह सच है कि मैं गाय नहीं ला पाया पर मैं कुछ और ज़्यादा काम की चीज़ पा गया। मुझे एक बहुत ही सस्ता घोड़ा मिल गया।”

इसको सुन कर तो गुरु जी के चेहरे से गुस्सा चला गया और कुछ मुस्कराहट आ गयी। वह बोले — “क्या सचमुच? यह तो बड़ी अच्छी बात है। मुझे सब बातें खोल कर बताओ यह सब कैसे हुआ।”

खरदिमाग बोला — “मैं आश्रम की गाय ढूँढ रहा था। मैंने पास के कई शहर देखे – लोगों के बागीचे, शहरों के बागीचे, साधुओं के आश्रम। पर वह मुझे कहीं नहीं मिली।

मैंने उसको ढूँढने से कोई जगह नहीं छोड़ी पर जब वह नहीं मिली तो मैं कुछ दुखी हो गया सो मैं एक झील के किनारे चला गया।

वहाँ मैंने आपकी और भगवान की दया से चार घोड़ियाँ एक साथ घास चरती देखीं। उनमें से एक घोड़ी के पास घोड़ी के दो बड़े बड़े अंडे रखे थे। वे अंडे बहुत ही बड़े थे। उनमें से एक अंडा भी दोनों हाथों से नहीं उठाया जा सकता था।

तभी मैंने एक गाँव वाला वहाँ से जाता देखा। मैंने उससे पूछा — “जनाब, आपको पता है कि ये घोड़ियाँ किसकी हैं?”

वह बोला — “पास में ही एक अमीर सौदागर रहता है ये घोड़ियाँ उसी की हैं। ये बहुत ही अक्लमन्द हैं। इतनी अक्लमन्द कि तुम इनको जो कुछ भी सिखाना चाहोगे ये बहुत जल्दी सीख जायेंगी।”

तो मैंने उसको बीच में ही टोका — “क्या वह मुझे एक अंडा बेचेंगे?”

उसने कहा — “मुझे यकीन है कि वह तुमको यह अंडा जरूर बेच देंगे। और मुझे यह भी लगता है कि वह इस अंडे का तुमसे पाँच सोने के सिक्के से ज़्यादा नहीं लेंगे। क्या तुमको नहीं लगता कि एक बहुत ही बढ़िया घोड़े को खरीदने के लिये यह पैसा बहुत ही ठीक है?”

यह सुन कर गुरु जी ने खुशी से ताली बजायी और बोले यह तो वाकई तुमने बहुत ही बढ़िया काम किया। फिर वह अपने दूसरे शिष्यों की तरफ देखते हुए बोले “तुम्हारा क्या विचार है?”

गधा बोला — “अगर उसकी कीमत पाँच सोने के सिक्के ही है तो हम कोई ज़्यादा नुकसान में तो हैं नहीं।”

दूसरे भी चिल्लाये — “यह तो बहुत ही अच्छी बात है बल्कि यह तो हम लोगों के फायदे में ही रहेगा।”

गुरु जी ने कहा — “खरदिमाग और गधे, मैं चाहता हूँ कि तुम दोनों जाओ और वहाँ से घोड़ी का सबसे अच्छा अंडा खरीद कर ले आओ। लो ये पाँच सोने के सिक्के ले जाओ और कुछ पैसे अपनी यात्रा के लिये ले जाओ। हम तुम्हारा इन्तजार करेंगे।”

फिर गुरु जी ने दोनों के सिरों पर आशीर्वाद का हाथ रखा और वे दोनों गुरु जी को सिर झुका कर चले गये।

उनके जाने के कुछ समय बाद बेवकूफ³² कुछ सोचता हुआ गुरु जी से बोला — “गुरु जी, यह तो बहुत ही अच्छी बात है कि हम को इतनी कम कीमत में घोड़े का इतना अच्छा अंडा मिल गया। पर गुरु जी मुझे माफ करें, मेरी एक बात समझ में नहीं आ रही है। मेरा एक सवाल है कि अंडे में से एक घोड़ा कैसे निकलता है?”

गाँव में मैंने अंडे में से मुर्गी के बच्चे तो निकलते देखे हैं। वहाँ मैंने मुर्गी को पाँच छह अंडे भी देते देखे हैं। वे फिर उन पर तब तक बैठती हैं जब तक कि उनमें से बच्चे नहीं निकल आते।

पर अब जैसा कि खरदिमाग बता रहा था कि वह अंडा इतना बड़ा था कि वह दो हाथों से भी नहीं उठाया जा सकता था। तो हम अगर घोड़े के इतने बड़े अंडे पर पचास मुर्गियाँ भी बिठाये तो वे काफी नहीं होंगी। तो गुरु जी हम उस अंडे में से घोड़े को बाहर निकालेंगे कैसे?”

अब यह तो गुरु जी ने सोचा ही नहीं था कि यह सब कैसे होगा। यह सुन कर तो वह गहरे सोच में पड़ गये।

वह बोले — “बेवकूफ यह तो वाकई कुछ गड़बड़ है। मुझे तुम्हारे सवाल के जवाब देने में कुछ समय लगेगा।”

यह कह कर गुरु जी फिर से पालथी मार कर बैठ गये और ध्यान करने लगे। तीन दिन के बाद गुरु जी अपने ध्यान से बाहर निकले और अपने शिष्यों को बुलाया और उनसे बोले।

“प्यारे शिष्यो, मैंने इस बेवकूफ के सवाल पर सोच विचार किया है। इसका जवाब बहुत ही साफ है।

हममें से एक उस अंडे पर बैठेगा क्योंकि इसके अलावा और कोई रास्ता नहीं है। अगर हमको एक अक्लमन्द घोड़ा चाहिये तो एक अक्लमन्द आदमी को ही उसके ऊपर बैठना पड़ेगा।

तुम सब लोग बहुत अक्लमन्द हो। तो अब मुझे बताओ कि तुममें से कौन उस अंडे पर बैठेगा?” कह कर उन्होंने अपने सभी शिष्यों की तरफ देखा तो उनकी निगाह मूर्ख³³ पर जा कर ठहर गयी।

मूर्ख ने देखा कि गुरु जी उसी की तरफ देख रहे हैं तो वह हकलाते हुए बोला — “गुरु जी, मैं सारा दिन उस घोड़े के अंडे पर कैसे बैठ सकता हूँ?”

मुझे तो नदी से पानी लाना होता है आग जलाने के लिये लकड़ी काट कर रसोई में रखनी होती है। मुझे तो बहुत काम करने होते हैं। मुझे माफ करें पर मैं आपका हुक्म नहीं मान सकता।”

इसके बाद बेवकूफ³⁴ बोला — “मैं भी यह काम नहीं कर सकता, गुरु जी। मैं तो रात दिन रसोई में ही काम में लगा रहता हूँ। छह आदमी तो हम हैं और फिर नौकर। रसोई में बहुत काम हो जाता है।

मुझे कितने सारी तो सब्जियाँ काटनी पड़ती हैं और फिर कितनी सारी चीजें बनानी पड़ती हैं। और गुरु जी आपको तो रोटी पसन्द है सो मुझे वह भी बनानी पड़ती है। मुझे तो रसोई में ही सारा दिन लग जाता है। मेरे ख्याल से मैं तो अंडे के ऊपर बिल्कुल ही नहीं बैठ सकता।”

³³ Fool

³⁴ Idiot

कमजोर³⁵ बोला — “मैं भी नहीं बैठ सकता गुरु जी। मुझे तो सबसे पहले जागना पड़ता है। पहले मैं नदी जा कर अपने दाँत साफ करता हूँ फिर नहाता धोता हूँ।

आश्रम में आने से पहले मैं ऐसा नहीं करता था सो यह सब अब करने में मुझे बहुत मुश्किल होती है। मुझे तो अपने कपड़े भी अपने आप ही धोने होते हैं।

मुझे माला बनाने के लिये फूल भी चुन कर लाने होते हैं। फिर मैं सारे लैम्प साफ करता हूँ। मुझे तो इतने सारे काम हैं कि मैं तो उनको बताता बताता भी थक जाऊँ। मैं अंडे पर नहीं बैठ सकता गुरु जी मेरे लिये तो यह बिल्कुल ही नामुमकिन है।”

गुरु जी बोले — “तुम ठीक कह रहे हो। यह तो बड़ी मुश्किल की बात है। गधा और खरदिमाग को भी बहुत काम हैं। केवल एक ही आदमी है जिसको कोई काम नहीं है और वह है मैं।

असल में एक अक्लमन्द घोड़े को पैदा करने के लिये कोई बहुत ही अक्लमन्द आदमी ही उस अंडे पर बैठना चाहिये। ठीक है, अगर और किसी के पास समय नहीं है तो फिर मैं ही बैठता हूँ उसके ऊपर। मैं उसको अपने सिर से ढक कर उसको अपनी छाती से लगा कर बैठ जाऊँगा और एक चादर³⁶ से ढक लूँगा।

³⁵ Weakling

³⁶ Cloth sheet

मैं उसकी बहुत अच्छे से और प्यार से देखभाल करूँगा और अगर भगवान ने चाहा तो उससे एक बहुत ही अक्लमन्द घोड़ा पैदा होगा। यह काम थोड़ा मुश्किल तो है पर अगर हो गया तो बहुत अच्छा रहेगा और मैं इसको जरूर करूँगा।”



इस बीच खरदिमाग और गधा दोनों ढाई घंटा चल कर झील के पास आये। वे चार घोड़े अभी भी वहाँ घास चर रहे थे और उनके आस पास बहुत सारे बड़े बड़े सफेद काशीफल³⁷ लगे हुए थे।

जैसे ही खरदिमाग ने उनको देखा तो वह चिल्लाया — “देखो वे कितने सारे घोड़े के अंडे। और वे कितने बड़े भी हैं। हमारे गुरु जी तो उनको देख कर बहुत खुश हो जायेंगे। चलो जल्दी से चल कर उस आदमी से मिलते हैं जिसके ये घोड़े हैं।”

और वे तुरन्त ही उस आदमी से मिलने चले गये जिसके वे घोड़े थे।

दोनों साधु भागते भागते उस सौदागर के घर के दरवाजे के अन्दर घुसे और उस सौदागर के पास आये। वह अमीर सौदागर जिसके वे घोड़े थे उस समय अपने बागीचे में बैठा हुआ था।

गधा हॉफते हॉफते बोला — “जनाब, हम कुतरालम³⁸ से आये हैं और हम साधु हैं। हम घोड़े का एक अंडा खरीदना चाहते हैं।

³⁷ White pumpkin – see its picture above

³⁸ Kutaralam – name of the place in Tamil Nadu State of India where Guru Ji lived.

आपके पास तो बहुत अच्छे घोड़े है। हम लोग बहुत गरीब हैं आप हमको घोड़े का एक अंडा पाँच सोने के सिक्कों में दे दीजिये।”

यह सुन कर उस सौदागर की आँखों में चमक आ गयी। वह बुदबुदाया — “ये लोग भी क्या बेवकूफ लोग हैं। ये पाँच सोने के सिक्कों में केवल एक काशीफल खरीदना चाहते हैं?”

देखता हूँ कि मेरे उन काशीफलों के जिनको ये घोड़े के अंडे समझ रहे हैं कितने पैसे मिलते हैं। और फिर ये काशीफल तो बहुत ही कम देखने में आते हैं और बहुत ही खास हैं मैं उनको इतना भी सस्ता नहीं बेचूँगा।”

सौदागर को सोचते देख कर गधे ने उसकी तरफ अपनी उँगली की और बोला — “और हाँ देखना, हमको धोखा देने की कोशिश नहीं करना। हम लोग साधु हैं और अक्लमन्द हैं। हमने इनकी कीमत पहले से ही शहर के किसानों से पता कर ली है।

उन्होंने हमको बताया कि पाँच सोने के सिक्के तो इनकी बहुत ही अच्छी कीमत है।”

वह सौदागर बोला — “तुम लोग बहुत अच्छे स्वभाव के साधु लगते हो और साथ में अक्लमन्द भी। मैं तुमको घोड़े का अंडा पाँच सोने के सिक्कों में दे दूँगा पर एक शर्त है।”

गधा और खरदिमाग एक साथ बोले — “वह क्या?”

सौदागर बोला — “वह यह कि तुम किसी और को यह नहीं बताओगे कि तुमने घोड़े का अंडा इतना सस्ता खरीदा है। लाओ

पाँच सोने के सिक्के मुझे दो और जो अंडा तुमको अपने आश्रम के लिये सबसे अच्छा और सबसे बड़ा लगे वह ले जाओ।”

खरदिमाग ने तुरन्त ही पाँच सोने के सिक्के उस सौदागर की गोद में डाले और गधे को साथ ले कर नदी के किनारे भाग गया।

वहाँ जा कर उन्होंने इधर उधर देख कर एक सबसे बड़ा काशीफल उठा लिया। कामयाबी की खुशी से पागल से होते हुए वे उस काशीफल को ले कर तुरन्त ही आश्रम की तरफ दौड़ चले। रास्ते भर गधा गुरु जी की जय बोलता चला गया।

“हमारे गुरु जी कितने पढ़े लिखे हैं। उनके पास कितनी ताकतें हैं। मैंने सुना है कि जिनके पास आध्यात्मिक ताकत होती है उनके लिये नामुमकिन काम भी मुमकिन हो जाते हैं। और अब तो हम यह अपनी आँखों से ही देख रहे हैं।

मैंने पहले कभी अंडे से घोड़ा पैदा होते नहीं सुना था और अब हमारे गुरु जी की ताकत से यह भी सच हो जायेगा। और यह केवल नामुमकिन से मुमकिन ही नहीं बल्कि यह सब इतना सस्ता हो रहा है - केवल पाँच सोने के सिक्कों में। यह तो जादू है जादू।”

खरदिमाग बोला — “तुम किसी काम को उसके नतीजे से ही माप सकते हो। हमारे गुरु जी के बड़प्पन की वजह से ही भगवान ने यह घोड़े का अंडा हमें भेजा है। हमारे गुरु जी महान हैं और अगर हम उनमें अपना विश्वास रखेंगे तो हम भी महान हो जायेंगे।”

तभी वे एक तंग रास्ते पर आ गये सो खरदिमाग ने जो उस अंडे को अपने सिर पर लिये जा रहा था बात करना बन्द कर दिया ताकि ध्यान बँटने से उसका वह अंडा कहीं गिर न जाये।

हालॉकि वह बहुत ही सँभाल कर चल रहा था पर फिर भी रास्ते में पड़ी एक डंडी से उसको ठोकर लग ही गयी और वह उस अंडे के साथ सड़क पर चारों खाने चित्त गिर पड़ा।

गधे ने उस अंडे को पकड़ने की कोशिश भी की पर वह उसको पकड़ न सका और वह अंडा धम्म से जा कर एक झाड़ी में गिर गया।

इत्तफाक से एक खरगोश उस झाड़ी में कुछ पत्ते खा रहा था सो जैसे ही वह अंडा उस झाड़ी में गिरा वह खरगोश डर गया और वहाँ से भाग निकला।

खरदिमाग ने जब उसे भागते देखा तो वह भी चिल्लाया —
“गधे जल्दी करो, उसको पकड़ो, वह अपना घोड़ा है। वह भागा जा रहा है।”

सो दोनों उस खरगोश के पीछे भाग लिये। वे भागते रहे भागते रहे - पहाड़ी के ऊपर, पहाड़ी के नीचे, घंटों तक। पर खरगोश तो बहुत तेज़ भाग रहा था सो वे उसको पकड़ ही नहीं सके।

गधा बहुत थक गया था सो पहले तो वह एक चट्टान पर गिर गया और फिर एक काँटों वाली झाड़ी में गिर गया। इससे उसकी बाँह में थोड़ी खरोंचें आ गयीं और सिर में एक गूमड़ा³⁹ पड़ गया।

वह दुखी सा खरदिमाग की तरफ देखता रहा फिर बोला — “मैं तो थक गया हूँ। मेरा बदन भी दर्द कर रहा है। और अब तो मुझे भूख भी लग आयी है।

हमने तो अपने गुरु जी का घोड़ा भी खो दिया और साथ में उनका पैसा भी। अब हम क्या करें। अब हमको आश्रम वापस चलना चाहिये।”

इस तरह से पैसा और घोड़ा दोनों खो कर वे दोनों भूखे साधु आश्रम की तरफ चल दिये।

जब वे गुरु जी के घर के पास आये तो उनको चिन्ता होने लगी कि अब गुरु जी उनकी बहुत पिटायी करेंगे। चिन्ता की वजह से वे अपनी छाती और पेट दोनों पीटने लगे। वे ऐसे रोने और चिल्लाने लगे जैसे कोई भेड़िया पूनम की रात को रोता और चिल्लाता है।

रोते रोते गुरु जी का नाम लेते हुए वे आश्रम में घुसे। अपना नाम सुन कर गुरु जी उनको बाहर तक लेने आये तो वे भूत की तरह से सफेद पड़ गये और उनके पैरों पर गिर कर बेहोश से हो गये।

³⁹ Translated for the word “Bump”

एक नौकर तुरन्त ही रसोई में भागा गया और एक कटोरा ठंडा पानी ले कर आया। उसने वह पानी उन दोनों को होश में लाने के लिये उनके चेहरों पर छिड़का। गधा पहले होश में आया।

वह बोला — “ओह वह घोड़ा कितना तेज़ भाग रहा था। मैंने इतनी तेज़ भागने वाला घोड़ा पहले कभी नहीं देखा। वह दो हाथ लम्बा था और खरगोश जैसा दिखायी देता था। उसके चार टाँगें थीं और दो बड़े बड़े कान थे।

वह बहुत छोटा था पर इतनी तेज़ भाग रहा था कि मुझे नहीं लगता कि वह कोई मामूली घोड़ा था। हम दोनों में से कोई भी उस घोड़े को नहीं पकड़ सका। और मैंने उसको पकड़ने की कोशिश भी की तो देखिये कि मेरा क्या हाल हुआ। इस सबके बाद हमने आश्रम लौटने का विचार कर लिया।”

गुरु जी ने उनकी कहानी सुनी, उस पर कुछ सोचा और फिर उन पर अपनी प्यार भरी नजर डाली और बोले — “तुमने पाँच सोने के सिक्के खो दिये यह कोई अच्छी बात नहीं है। साथ में घोड़ा भी चला गया। यह भी कोई अच्छी बात नहीं।

पर सच पूछो तो यह हमारे लिये अच्छी ही बात है। क्योंकि वह घोड़ा अगर इतनी छोटी उम्र में इतना तेज़ भाग रहा था तो फिर जब वह बड़ा हो जाता तब क्या करता।

मैं तो बूढ़ा हूँ। मैं ऐसे घोड़े पर यात्रा नहीं कर सकता। मुझे तो यह भगवान की बड़ी मेहरबानी ही लग रही है कि हमको वह

जानवर नहीं मिला नहीं तो उसने तो हमारे लिये कोई बहुत बड़ी मुश्किल ही खड़ी कर दी होती।

चलो इस बात को अब तुम लोग भूल जाओ। अच्छा हुआ कि हम पर केवल पाँच सोने के सिक्के खो कर ही गुजरी। तुम उसकी चिन्ता न करो।”

इस तरह से घोड़े का यह मामला खत्म हुआ और सब आराम करने चले गये।

3 तीसरी घटना - गुरु जी और बैल

कुछ समय बाद गुरु जी ने प्लान बनाया कि वे अपने शिष्यों के साथ एक लम्बी तीर्थ यात्रा पर जायेंगे। जैसे ही उनके शिष्यों ने यह सुना तो उनको तो चिन्ता हो गयी।

गधा बोला — “गुरु जी आप तो बूढ़े और कमजोर हैं। यह तो हमारे लिये बहुत ही शर्म की बात होगी अगर हम आपको इतनी दूर पैदल ले कर जायें। कम से कम हमको एक बैल किराये पर ले लेना चाहिये।”

गुरु जी बोले — “जैसा तुम चाहो। मेरी ज़िन्दगी तो अब तुम्हारे हाथों में है।”

सो गुरु जी को राजी होते देख कर वे एक बैल किराये पर लाने के लिये चल दिये।

उनकी किस्मत से पास के एक गाँव में एक किसान रहता था उसके पास एक बैल था जो खेती में इस्तेमाल करने लायक तो नहीं था पर वह यकीनन उनके बूढ़े गुरु जी को तीर्थ यात्रा पर ले जाने लायक ठीक था।

उन्होंने उस बैल को उस किसान से तीन सोने के सिक्के रोज पर किराये पर ले लिया और बड़ी शान से उस आश्रम ले आये।

हालाँकि उस गमी के मौसम में कुछ ज़्यादा ही गर्म हो रहा था फिर भी उन सबने अपना अपना सामान बाँध लिया। खरदिमाग को अपने आश्रम की नौकरानी की सलाह याद थी सो उसने गाय का ताजा गोबर भी अपने साथ रख लिया और फिर वे अपनी यात्रा पर चल दिये।

हालाँकि वे सब सुबह को बहुत जल्दी ही निकल पड़े थे पर फिर भी कुछ देर बाद ही बहुत गर्म हो गया। और कुछ देर बाद तो वे फिर एक ऐसी जगह आ पहुँचे जहाँ घास भी दिखायी नहीं देती थी।

गर्म जमीन और पानी की कमी ने उन सबकी हालत बहुत ही खराब कर दी थी। बेचारे बूढ़े गुरु जी तो भूख प्यास से बेहोश ही हो गये और बैल से नीचे गिर पड़े।

उनके शिष्य यह देख कर और भी परेशान हो गये। उन्होंने गुरु जी को उठा लिया और कोई ऐसी जगह देखने लगे जहाँ वह

उनको आराम से लिटा सकें पर कहीं कुछ दिखायी ही नहीं दे रहा था।

आखिर खरदिमाग बोला — “हमारे पास और कोई रास्ता नहीं है सिवाय इसके कि हम इनको बैल की छाँह में लिटा दें। यहाँ तो हम इनके लिये केवल यही इन्तजाम कर सकते हैं।”

कमजोर ने अपनी चादर निकाली और उसको बैल के नीचे बिछा दी ताकि वे गुरु जी को उस पर लिटा सकें। सबने गुरु जी को बैल के नीचे उस चादर के ऊपर लिटा दिया। मूर्ख और नौकर ने उनको अपने अपने गमछों⁴⁰ से हवा करनी शुरू कर दी। धीरे धीरे गुरु जी होश में आ गये।

जैसे जैसे दिन ढलता गया गर्मी कम होती गयी और कुछ ठंडी हवा चलती गयी। शिष्यों ने गुरु जी को एक बार और बैल के नीचे आराम दिलवाया और फिर पास के गाँव में आराम कराने के लिये ले गये। इत्तफाक से बैल का मालिक भी इसी गाँव में ही रहता था।

अगली सुबह उन्होंने वह बैल उस बैल के मालिक को वापस कर दिया और उसको तीन सोने के सिक्के भी दे दिये।

किसान उन तीन सोने के सिक्कों को देख कर बोला — “तुम्हारी हिम्मत कैसे हुई कि तुम मुझे इतना थोड़ा सा पैसा दो। यह पैसे तो काफी नहीं हैं।”

⁴⁰ Gamachhaa is a 1 1/2 - 2 yards long and 2 feet broad cloth which people just keep on to their shoulder to do many miscellaneous jobs. Its cloth can be thick or thin.

गधा बोला — “पर जनाब आप ही ने तो कहा था कि इस बैल के हमको तीन सोने के सिक्के रोज के देने होंगे। अब अपना मन बदलना ठीक नहीं है।”

किसान बोला — “तीन सोने के सिक्के तो इस बैल पर सवार होने के लिये और इस पर यात्रा करने के लिये थे। दोपहर को जब तुम्हारे गुरु जी ने इसके नीचे आराम किया वह इन तीन सोने के सिक्कों में शामिल नहीं था इसलिये तुमको मुझे कुछ सोने के सिक्के और देने होंगे।”

मूर्ख बीच में ही बोला — “यह तो बेकार की बात है। हमने तुम्हारे बैल को एक दिन के लिये किराये पर लिया था। हम उसकी छाया के पैसे तुमको अलग से क्यों दें।”

अचानक किसान गुस्सा हो गया और वह और शिष्य दोनों में गर्मागर्म बहस छिड़ गयी। बहस सुन कर वहाँ कुछ लोग इकट्ठा हो गये।

कुछ देर बाद वहाँ एक बड़ी उम्र का आदमी आया और उसने पुछा — “क्या मामला है? तुम लोग आपस में क्यों लड़ रहे हो? तुम लोग अगर मुझे शान्ति से अपनी बात बताओ तो मैं तुम्हारा मामला सिलटाने की कोशिश करता हूँ।”

खरदिमाग यह सुन कर कुछ शान्त हुआ और उसने उस आदमी को अपना मामला बताया। उस आदमी ने भी उसकी कहानी बहुत ध्यान से सुनी।

उनकी कहानी सुनने के बाद वह आदमी बोला — “तुम्हारा मामला सिलटाने से पहले मैं तुम सबको अपनी ज़िन्दगी की एक घटना बताना चाहूँगा। उसके बाद उस आदमी ने अपनी कहानी सुनानी शुरू की —

“यह बहुत पुरानी बात है कि एक बार मैं भी तुम दोनों नौजवानों की तरह से यात्रा कर रहा था। मेरे पास अपना खाना था और मैं बस उसको बैठ कर खाने के लिये और थोड़ा आराम करने के लिये जगह ढूँढ रहा था।

मुझे सड़क के किनारे एक होटल दिखायी दे गया तो मैं उस होटल के मालिक के पास पहुँचा और उससे पूछा — “जनाब क्या मैं आपके होटल में बैठ कर अपना खाना खा सकता हूँ और थोड़ा सा आराम कर सकता हूँ?”

वह बोला — “हाँ हाँ क्यों नहीं। आप आराम से बैठें। पर ध्यान रहे कि अगर आप हमारे होटल से कुछ खरीदेंगे तब आपको उसकी कीमत चुकानी होगी।”

मैंने हाँ में सिर हिलाया, हाथ धोये और अपना खाना खाने बैठ गया। मैं अपना खाना खा रहा था कि हवा वहाँ के ताजा बने हुए पकौड़ों की खुशबू उड़ा कर ले आयी।

उस होटल का एक रसोइया पकौड़े बना रहा था। उसके पकौड़े की खुशबू बहुत अच्छी आ रही थी। मैं तो बहुत गरीब था सो मैं तो

उनको खरीद नहीं सकता था सो मैं वहीं बैठा रहा और उनकी खुशबू सूँघता रहा और अपने चावल खाता रहा।

जब मैंने अपना खाना खत्म कर लिया तो मैं उस होटल के मालिक को वहाँ खाना खाने देने के लिये धन्यवाद दिया तो वह बोला — “पकौड़ों के पैसे देना मत भूलना।”

मैंने आश्चर्य से पूछा — “पकौड़े? पर पकौड़े तो मैंने खरीदे ही नहीं।”

“देखो मैं तुमको देख रहा था। मैंने देखा कि तुम अपने वह पुराने चावल केवल हमारे पकौड़ों की खुशबू सूँघ कर ही खा सके।”

मेरी तो समझ में ही नहीं आ रहा था कि मैं क्या करूँ क्योंकि मैंने तो पकौड़े खरीदे ही नहीं थे। तभी होटल में काम कर रहे लोगों में से एक आदमी आया जो अपने मालिक की तरफदारी में बोलने आया था।

वह भी यही बोला — “हमारे होटल में बने पकौड़ों की खुशबू की वजह से ही तुम अपना चावल खा सके। इसके लिये तुम्हें कुछ तो फीस देनी पड़ेगी।

लोग जब हमारा पकौड़ा खाते हैं तो उसकी कीमत अक्सर सिक्कों में देते हैं। क्योंकि तुमने केवल उनको सूँघा है तो तुम उसकी कीमत केवल हमको पैसे सूँघा कर ही दे दो।”

मुझे यह सब बड़ा अजीब सा लग रहा था सो मैंने पूछा —
“यह मैं कैसे करूँ?”

वह बोला — “तुम मुझे अपना बटुआ दो।”

मैंने उसको अपना बटुआ दिया तो उसने उसको अपनी नाक से लगा कर सूँघा।

उसने उसको कुछ देर तक सूँघा फिर रुक कर बोला — “तुम्हारे इस बटुए में पकौड़ों की खुशबू के बदले में लिये काफी कुछ देने के लिये है। मैं अपनी नाक खोना नहीं चाहता।”

फिर वह आदमी और होटल का मालिक दोनों होटल में अन्दर गये और उन्होंने देखा कि उन पकौड़ों की खुशबू के पैसे दे दिये गये हैं। उसके बाद ही मुझे वहाँ से जाने की इजाज़त मिल सकी। इस तरह से मुझे पकौड़ों को केवल सूँघने के ही पैसे देने पड़े।

सो जैसे मैंने पकौड़ों के सूँघने के लिये पैसे दिये ऐसे ही तुम भी बैल की छाया को इस्तेमाल करने के पैसे दे सकते हो। तुम आवाज से दे सकते हो। बस अपने बटुए को बैल के कान के पास थोड़ी देर के लिये हिलाओ और तुम्हारा उधार चुकता हो जायेगा।”

इस बड़े आदमी की बात सुन कर खरदिमाग को बहुत आश्चर्य हुआ और वह खुश भी बहुत हुआ। उसने तुरन्त अपना बटुआ निकाला और बैल के कान के पास बजा दिया।

वह किसान बोला — “बस बस, काफी है। बैल ने तुम्हारे सिक्कों की आवाज सुन ली है और तुमने बैल की छाया को इस्तेमाल करने के लिये पैसा दे दिया है।”

खरदिमाग और गधा दोनों ने ही उस किसान को बहुत बहुत धन्यवाद दिया और अपने गुरु जी की तरफ चले। सारी शाम वे लोग अपनी इसी घटना के बारे में बात करते रहे।

4 चौथी घटना - गुरु जी और घोड़ा

अगले दिन गुरु जी और उनके सारे शिष्य काफी जल्दी उठ गये क्योंकि वे उतनी गर्मी में यात्रा करना नहीं चाहते थे।

कुछ घंटों तक चलने के बाद वे एक बहुत ही छायादार बागीचे में आ पहुँचे। उन सबने वहीं कुछ समय आराम करने का निश्चय किया ताकि वे लोग दोपहर की धूप की गर्मी से बच सकें।

इतना चलने के बाद भी मूर्ख को ज़्यादा थकान महसूस नहीं हो रही थी सो वह बागीचा देखने के लिये निकल गया।

चलते चलते उसको एक झील मिल गयी जो ताजा ठंडे पानी से ऊपर तक भरी हुई थी। बस उस पानी को देख कर उसको बहुत अच्छा लगा और उसमें उसकी नहाने की इच्छा हो आयी।

उसने कपड़े उतारे और वह उसमें नहाने के लिये घुस गया। पानी में घुसते ही उसकी ठंडक से वह तरोताजा महसूस करने लगा।

उस झील के किनारे पर ही उस गाँव के देवता ईयानार⁴¹ का एक मन्दिर था। वहाँ के यह देवता भूत प्रेतों को काबू में रखने में भगवान शिव की सहायता किया करते थे सो इसके लिये यह बहुत जरूरी था कि उनको सुन्दर सुन्दर चीज़ों की भेंट चढ़ायी जाये।

दूसरे यह कि उस गाँव के लोगों में यह रिवाज भी था कि वे मिट्टी के घोड़े और हाथी बना बना कर चहारदीवारी की दीवार सजाया करते थे।

जब वह मूर्ख झील में आनन्द कर रहा था तो उसको झील में ऐसी ही एक पत्थर के घोड़े की परछाईं दिखायी दे गयी। वह उसको देख कर डर गया।

हालाँकि वह मूर्ति तो बिना हिले डुले ही खड़ी थी पर पानी में उसकी परछाईं हिल रही थी। मूर्ख ने बिल्कुल बिना हिले डुले खड़े रहने की कोशिश भी की पर फिर भी घोड़े की परछाईं हिलती रही।

उसने उस झील में से बाहर निकलने की कोशिश की तो वह तो और भी ज़्यादा हिलने लगी। उस परछाईं ने शोर तो नहीं मचाया पर वह हिल बहुत रही थी।

डर के मारे वह मूर्ख बहुत सावधानी से झील से बाहर निकला और अपने गुरु जी की तरफ भागा। जब वह अपने ठहरने की जगह आया तो उसके पैर काँप रहे थे और उसकी साँस फूल रही थी।

⁴¹ Iyyanar – a god of Tamilians to help Shiv Ji to maintain control on ghosts and spirits.

गुरु जी ने देखा कि उनका शिष्य तो कुछ परेशान है तो वह तुरन्त ही अपनी जगह से उठे और अपने शिष्य की तरफ दौड़े।

उन्होंने उसके कन्धे पकड़े और बोले — “बच्चे, क्या हुआ? तुम तो इतने पीले दिखायी दे रहे हो जैसे तुमने कोई भूत देख लिया हो। मुझे बताओ तो हुआ क्या?”

हॉफते हॉफते मूर्ख बोला — “गुरु जी गुरु जी, पास की एक झील में एक बहुत ही भयानक घोड़ा है। मैं उस झील में चुपचाप नहा रहा था तो वह तो इतना परेशान हो गया जैसे मुझे खा ही जायेगा।

वह तो आपकी मेहरबानी से मैं वहाँ से निकलने में कामयाब हो गया वरना वह तो मेरी आज जान ही ले लेता। यहाँ पर नहाने के लिये वही एक झील है और उसमें यह डरावना जानवर मौजूद है। अब हम क्या करें?”

यह सुन कर गुरु जी कुछ ज़रा ज़्यादा ही परेशान हो गये। उन्होंने अपने दूसरे शिष्यों की तरफ देखा और बोले — “ऐसे हालात से निपटने के लिये ही तो मैंने तुम लोगों को ठीक से पढ़ाया लिखाया है। तो अब तुम लोग बताओ कि हम लोगों को क्या करना चाहिये।”

खरदिमाग तुरन्त बोला — “यह तो बहुत ही अच्छी बात है गुरु जी। हम लोग तो कितने दिनों से आपको एक घोड़ा देने वाले थे। आज हमको मौका मिला है।

घोड़ा तो बस तभी मुश्किल पैदा करता है जब वह डर जाता है। क्यों न हम उसको पकी हुई दाल खिला कर उससे दोस्ती कर लें और फिर उसको आश्रम ले चलें।”

गुरु जी बोले — “यह तो बड़ा अच्छा विचार है। चलो हम तुम्हारे ही इस विचार को मानते हैं। पर देखो मैं नहीं चाहता कि तुम लोगों में से कोई भी उस पानी में घुसे क्योंकि वह तुमको काट भी सकता है।

हम ऐसा करेंगे कि दाल को उसको पानी में घुस कर खिलाने की बजाय हम वह दाल किनारे पर रख देंगे और फिर देखेंगे कि हम उस घोड़े को उधर की तरफ ला सकते हैं या नहीं।”

गधा बोला — “गुरु जी, हम कुछ ऐसा क्यों नहीं करते जो आसान भी हो और जल्दी भी काम करे। मुझे यकीन है कि वह घोड़ा जरूर ही भूखा होगा। इसलिये क्यों न हम एक घास का गडुर पानी के ऊपर पकड़ कर रखें।

जैसे ही वह घास का गडुर देखेगा वह उसकी तरफ तुरन्त ही आने की कोशिश करेगा। और जैसे ही वह उधर आयेगा हम उसको पकड़ लेंगे।”

नौकर बीच में ही बोला — “यह भी कुछ ज़रा ज़्यादा ही है। हमको बस इतना करना है कि दूसरे घोड़े की तरह आवाज निकालनी है। अगर हम ठीक से दूसरे घोड़े की आवाज निकाल सके तो वह

समझ जायेगा कि कोई दूसरा घोड़ा बोल रहा है और वह पानी से बाहर आ जायेगा।

अगर यह तरकीब काम नहीं करेगी तो फिर हम एक भैंस को उस झील में घुसा देंगे। घोड़ा उसको देख कर परेशान हो जायेगा और मुझे पूरा यकीन है कि उसको देख कर वह पानी में से बाहर भी जरूर ही निकल आयेगा। दोनों हाल में हम उसको पकड़ने में कामयाब रहेंगे।”

मूर्ख जो अभी तक इन सब हालात पर विचार कर रहा था बोला — “ये सब विचार हैं तो बहुत अच्छे पर ये हालातों को ध्यान में नहीं रखते। सोचो ज़रा। घोड़ा झील में है तो क्यों न हम एक मछली पकड़ने वाला काँटा बनायें और उसको उसी तरह से पकड़ लें जैसे हम मछली पकड़ते हैं।”

गुरु जी खुशी से बोले — “मूर्ख ने यह तो बहुत ही अच्छा सोचा। मूर्ख, तुम अब इतने मूर्ख भी नहीं लगते जितना कि हम तुम्हें सोचते थे।”

सारे शिष्य चिल्लाये — “हाँ यह बहुत अच्छा विचार है। चलो देखते हैं कि इस तरह से हम घोड़ा पकड़ पाते हैं या नहीं।”

सो सारे शिष्य उत्सुकता से चारों तरफ दौड़े। कुछ पल में ही एक शिष्य चाकू ले आया। दूसरा शिष्य पके हुए चावल का एक पैकेट ले आया। तीसरा शिष्य गुरु जी की चलने वाली छड़ी ले आया।

खरदिमाग ने अपने सिर से अपनी पगड़ी उतारी और सबसे उनकी लायी चीज़ें इकट्ठी कीं। वह सोच रहा था कि गुरु जी की चलने वाली छड़ी को वह मछली पकड़ने वाली डंडी की तरह इस्तेमाल करेगा।

पगड़ी के कपड़े को वह उस डंडी में बाध कर नीचे लटकायेगा। चाकू को वह मछली पकड़ने वाले काँटे की तरह से इस्तेमाल करेगा और पके हुए चावल को वह मछली पकड़ने वाले चारे की तरह इस्तेमाल करेगा।

जल्दी से उसने उन सब चीज़ों से मछली पकड़ने वाला काँटा बनाया और घोड़े को पकड़ने के लिये उसे झील के पानी में डाल दिया।

उस काँटे के बोझ और साइज़ से उस पानी में बहुत सारी लहरें पैदा हो गयीं। इससे उस घोड़े की परछाई बहुत जोर जोर से हिलने लगी। वह घोड़ा तो इस सबसे बहुत नाराज दिखायी देने लगा। उसकी टाँगें झील में चारों तरफ जा रहीं थीं। उसका सिर भी बहुत गुस्से में इधर उधर हिलता दिखायी दे रहा था।

यह सब देख कर सारे शिष्य डर गये और वे वहीं झील के किनारे पर गिर गये। केवल खरदिमाग ही नहीं गिरा। वह मछली पकड़ने वाली डंडी मजबूती से पकड़े रहा जब तक सारी लहरें शान्त नहीं हो गयीं।

उसने अपने गुरु भाइयों से कहा — “डरो नहीं। घोड़ा अब शान्त हो गया है। अगर हम थोड़ा चुपचाप रहें और धीरज रखें तो मुझे यकीन है कि हम उसको पकड़ने में कामयाब हो जायेंगे। सो थोड़ा इन्तजार करो।”

इस बीच में पके हुए चावल देख कर एक मछली उस चारे की तरफ आ गयी और उस चावल को खाने लगी। इससे वह काँटा भी खिंचने लगा।

खरदिमाग चिल्लाया — “घोड़ा चारा खा रहा है। जल्दी मेरी सहायता के लिये आओ। यह तो कोई बड़ा घोड़ा लगता है। मुझे लगता है कि किनारे पर लाने के लिये हम सबको उसे खींचना पड़ेगा।”

एक पल में ही सारे शिष्य वहाँ जमा हो गये। दो शिष्यों ने वह छड़ी पकड़ी। दो शिष्यों ने उन आगे वाले शिष्यों को पकड़ लिया और उनको अपनी पूरी ताकत लगा कर खींचने लगे।

जब वे इस तरह से उस मछली के काँटे को खींच रहे थे तो वह चावल की पोटली खुल गयी और सारे चावल पानी में बिखर गये। चाकू भी खुल गया और जा कर उन सरकंडों में उलझ गया जो झील की तली में उगे हुए थे।

खरदिमाग खुशी से बोला — “ओह हमने घोड़ा पकड़ लिया। उसने चारा खा लिया है। अब हम सबको मिल कर उसे खींचना है बस। एक, दो, तीन, खींचो।”

सो सबने मिल कर उस कपड़े को खींचा तो अचानक कपड़ा फट गया और दो हिस्सों में बँट गया। खरदिमाग और दूसरे शिष्य इस धक्के से नीचे गिर पड़े।

कमजोर चिल्लाया — “ओह। इस तरीके के अलावा कोई आसान तरीका भी होना चाहिये।” फिर वे सब अपनी अपनी चोटें सहलाते हुए उठे।

एक गाँव वाला दूर से उनकी ये सब हरकतें देख रहा था यह सब देख कर वह उनके पास आया और उनसे पूछा — “जनाब, आप लोग यह क्या कर रहे हैं?”

खरदिमाग घोड़े की परछाई की तरफ इशारा करते हुए बोला — “हम लोग यहाँ एक घोड़ा पकड़ने आये हैं।” फिर उसने अपना प्लान बताया कि वह कैसे उस घोड़े को पकड़ने वाले थे।

गाँव वाला बोला — “तुम सब बेवकूफ हो। यह तो केवल उस मिट्टी के बने घोड़े की परछाई है। यह असली घोड़ा नहीं है। देखो मैं दिखाता हूँ तुम लोगों को।”

कह कर वह मन्दिर की चहारदीवारी पर चढ़ गया और उस घोड़े की मूर्ति को अपनी चादर से ढक लिया। फिर हँस कर उनसे पूछा — “अब तुमको क्या दिखायी दे रहा है?”

गधा बोला — “अरे यह तो बड़ा आश्चर्य है। वह घोड़ा तो गायब हो गया और अब तो हमें बस तुम्हारी चादर का रंग ही दिखायी दे रहा है। अब हम क्या करें? हमारे गुरु जी को तो घोड़े

की बहुत जरूरत थी और हम अब उनको फिर से नाउम्मीद कर देंगे।”

हमारे गुरु जी बहुत बूढ़े और कमजोर है। उनको घोड़ा यात्रा करने के लिये चाहिये ही। पहले हमने पाँच सोने के सिक्के एक घोड़े के अंडे पर खर्च किये पर हमारी किस्मत खराब कि वह अंडा हमसे टूट गया और उसमें से घोड़ा निकल कर भाग गया।

फिर हमने एक बैल किराये पर लिया तो उसके मालिक ने न केवल हमसे उसका किराया ही ज़्यादा लिया बल्कि उसके साये को इस्तेमाल करने के पैसे भी माँग लिये।

हमने इन सब पर अपने गुरु जी का इतना पैसा बेकार किया है कि अब हमारी इस काम करने को करने की इच्छा ही नहीं रह गयी है। लेकिन फिर भगवान की दया से हमको एक घोड़ा झील में मिला तो हमने उसको पकड़ने की कोशिश की तो अब वह भी गायब हो गया।

हम क्या कर सकते हैं अपने गुरु जी के लिये। हम लोग कितने बेकार के शिष्य हैं। हमारे गुरु जी भी कितने बदकिस्मत हैं।”

यह सब सुन कर उस गाँव वाले का दिल पिघल गया। वह अपने मन में सोचने लगा कि ये लोग भी बेशक कितने बेवकूफ लोग हैं पर अच्छे और सीधे सादे हैं और साथ में अपने गुरु के लिये भी इनके दिल में कितना सेवा भाव है। मैं ऐसा करता हूँ कि मैं इनको एक घोड़ा दे देता हूँ और इनकी परेशानी दूर कर देता हूँ।

सो उसने उनसे कहा — “ओ भले साधुओ। मेरे पास एक पुराना घोड़ा है। मेरा विचार है कि तुम लोग उसको अपने गुरु जी की यात्रा के इस्तेमाल के लिये ठीक पाओगे।

तुम लोगों को मुझे उसके लिये कोई पैसा देने की जरूरत नहीं है। मैं तुम लोगों को उसे खुशी से दान देता हूँ। तुम लोग मेरे घर चलो और मैं उस घोड़े को तुमको दे दूँगा।”

यह सुन कर तो वे पाँचों शिष्य बहुत ही खुश हुए और तुरन्त ही उस गाँव वाले के पीछे पीछे उसके घर चल दिये।



वहाँ जा कर उन्होंने देखा कि उस बूढ़ी घोड़ी के ऊपर कोई जरूरी साज⁴² भी नहीं था सो उसका मालिक और वे सब किसी ऐसी चीज़ की तलाश करने लगे जिसको वे उस साज के बदले में इस्तेमाल कर सकें।

एक घंटे के भीतर भीतर उस घोड़ी पर एक बिल्कुल नयी तरह का साज सज गया। उस पर फूस की लगाम थी और पुराने कपड़े के थैलों की बनी हुई जीन थी। यह सब यात्रा के लिये तो ठीक था पर देखने में बहुत ज़्यादा सुन्दर नहीं लग रहा था।

खरदिमाग ने ज्योतिष का पंचांग देखा कि वे उसको उस गाँव वाले के घर से कब ले जा सकते थे और गधा गुरु जी को लाने दौड़ा ताकि वह उनको उस घोड़े को दिखा सके।

⁴² Translated for the “Saddle” etc. See its picture above,

कुछ घंटों में ही गुरु जी उस घोड़ी पर बैठे हुए थे। उन सबकी यह पहली यात्रा देखने के लिये सारा गाँव इकट्ठा था। गुरु जी के शिष्यों में से एक शिष्य ने घोड़ी की लगाम सँभाली दूसरे ने उसको पीछे से धकेला दिया और दो शिष्य उनकी सुरक्षा के लिये उनके दोनों तरफ खड़े हो गये।

खरदिमाग ने आगे की तरफ खड़े हो कर बड़ी शान से घोषणा की — “हमारे गुरु जी आ रहे हैं। उनकी इज्जत करो और एक तरफ को खड़े हो जाओ। हमारे गुरु जी आ रहे हैं।” इस तरह से यह जुलूस इस शानदार तरीके से वहाँ से चला।

गुरु जी और उनके शिष्य दोनों ही बहुत खुश थे। आखिर उनके पास अब उनका अपना घोड़ा था और अब उनकी यात्रा में कोई मुश्किल नहीं आने वाली थी - या उनको ऐसा लगा।

वे चले ही थे कि अजीब से कपड़े पहने एक आदमी उस जुलूस के सामने आ गया और उस घोड़े को रोक लिया।

शिष्य यह देखते ही कुछ दुखी हो गये और चिल्लाये — “यह तुम क्या कर रहे हो? तुमने हमें रोक क्यों लिया?”

वह आदमी बोला — “मैं टैक्स लेने वाला हूँ। तुम्हारा यह जुलूस हमारी सड़क पर जा रहा है तो इसका मतलब साफ है कि तुमको इसका टैक्स देना पड़ेगा। मुझे पाँच सोने के सिक्के दो नहीं तो मुझे तुम्हारे खिलाफ कुछ कार्यवाही करनी पड़ेगी।”

खरदिमाग को बहुत गुस्सा आ गया तो उसने उसको डाँटा — “यह क्या बात हुई? तुम हमारे गुरु जी से केवल घोड़े की सवारी के ऊपर टैक्स लेना चाहते हो?”

वह बहुत बूढ़े हैं और कमजोर भी। वह बहुत दूर तक पैदल नहीं जा सकते इसी लिये हम उनको घोड़े पर बिठा कर ले जा रहे हैं। मैंने तो अभी तक इस बात के लिये किसी को टैक्स लेते सुना नहीं। यह तो गलत है और अधार्मिक भी।”

पर इस भाषण का उस टैक्स वाले आदमी पर कोई असर नहीं पड़ा। वह बोला — “ओ बवकूफो, तुम्हारी यह हिम्मत कैसे हुई कि तुम लोग मुझे ललकारो। धार्मिक और अधार्मिक, तुम लोग यहाँ से एक इंच भी नहीं हिलोगे जब तक तुम लोग इसका टैक्स न दे दो।”

कह कर उसने नीचे पड़ी एक डंडी उठायी और उठा कर रास्ते में घोड़े के आगे रख दी।

काफी देर तक गुरु जी धीरज रखे रहे पर फिर उन्होंने उस टैक्स लेने वाले को टैक्स देने से मना कर दिया और उस टैक्स लेने वाले ने उनको आगे जाने से मना कर दिया।

पर जब शाम हो आयी तो गुरु जी ने कहा — “गधे, इसको पाँच सोने के सिक्के दो दो। क्योंकि जब तक हम इसको इसके पैसे नहीं देंगे यह हमको जाने नहीं देगा।”

गुस्से में भर कर गधे ने उसको पाँच सोने के सिक्के दे दिये और फिर वह जुलूस पहले की तरह आगे की तरफ चल दिया।

गुरु जी ने सोचा “मेरी भी क्या किस्मत है। अगर मैंने यह पाँच सोने के सिक्के इसको न दिये होते तो मैं पाँच सोने के सिक्के ज़्यादा अमीर होता। मैंने अपने शिष्यों को इस जानवर को अपने आश्रम में लाने ही क्यों दिया। साफ लगता है कि यह हमारा कोई अच्छा फैसला नहीं था।”

तभी वहीं सड़क पर एक यात्री बैठा था वह भी उस जुलूस में शामिल हो गया। सो गुरु जी ने अपनी दुखभरी कहानी उसको सुनायी —

“जनाब, मैं तो अपनी यात्रा हमेशा पैदल ही करता था। पर अभी हाल ही में मेरे शिष्यों को लगा कि मैं कमजोर हो गया हूँ सो उन्होंने मेरे लिये इस घोड़े का इन्तजाम किया। हम लोग खुशी से जा रहे थे कि हमारे साथ एक बहुत ही खराब घटना घटी।

यह टैक्स वाला आदमी हमारे सामने सड़क पर आ गया और इसने हमको जाने से मना कर दिया जब तक इसने हमसे पाँच सोने के सिक्के नहीं ले लिये।

इसने कहा कि सड़क पर घोड़े पर सवार हो कर चलने पर टैक्स लगता है। इस दुनियाँ का क्या होने वाला है मालूम नहीं।”

यात्री ने अफसोस जाहिर करते हुए कहा — “प्यारे साधु, यह दुनियाँ अब वह दुनियाँ नहीं है जिसको तुम जानते थे। आजकल तो पैसा ही गुरु है और पैसा ही भगवान है।

आजकल की दुनियाँ में अगर तुम्हारे पास पैसा है तो कोई लाश भी तुम्हारे पीछे चलेगी और अगर तुम गधे भी हो तो भी तुम बहुत ही ऊचे किस्म के आदमी हो। और अगर तुम्हारे पास पैसा नहीं है तो तुम्हारी सारी बुराइयाँ सामने आ जायेंगीं। क्या करें आजकल के समय में पैसा ही सब कुछ है।”

गुरु जी कुछ दुखी हो कर बोले — “यह बहुत बुरी बात है। आजकल अगर कोई दस पैसे भी कहीं पड़े देखता है तो उठा कर रख लेता है।”

यात्री ने पूछा — “पर इसमें बुरी बात क्या है? हर पैसे की कीमत है। और कोई पैसा गन्दी जगह पड़े होने से बदबूदार तो नहीं हो जाता। मैं आपको इसकी एक कहानी सुनाता हूँ।

“यह कोई बहुत पुरानी बात नहीं है कि एक राजा था जो अपने राज्य के आदमियों को टैक्स के लिये बहुत तंग करता था।

उसकी इस टैक्स इकट्ठा करने के पागलपन की हद यहाँ तक पहुँची कि उसने पेशाब करने पर भी टैक्स लगा दिया और इसको इकट्ठा करने का जिम्मा अपने बेटे को सौंपा। उसका काम यही था कि वह जैसे ही लोगों को पेशाब करते देखे तो उनसे टैक्स वसूल कर ले।

राजकुमार ने अपने पिता से शिकायत की कि यह तो बड़ी खराब बात है। मैं लोगों को पेशाब करने के इन्तजार में क्यों खड़ा रहूँ? यह तो एक राजकुमार के लिये बहुत ही नीच काम है।”

राजा ने कहा — “थोड़ा धीरज रखो बेटा। तुम अपना काम करो और फिर जल्दी ही तुम देखना कि क्या होता है।”

कुछ दिन बीत गये। हालाँकि राजकुमार यह करता तो रहा पर फिर भी राजकुमार को यह सब अच्छा नहीं लग रहा था और न ही उसको कोई उसका असर दिखायी दे रहा था।

यह देख कर एक दिन राजा ने उसको अपने खजाने में बुलाया और उसको चमकते हुए सोने के सिक्कों का वह ढेर दिखाया जो उसने इस तरह से इकट्ठा किया था।

वह बोला — “मेरे बेटे, ज़रा इन सब सिक्कों को सूँघो तो।”

राजकुमार ने उनको सूँघा तो उसकी समझ में नहीं आया कि उसका पिता इस बात से उसको क्या बताना चाह रहा था।

वह बोला — “इसमें तो कोई बू नहीं है न। इसमें तब तो बू थी जब मैंने इनको इकट्ठा किया था पर अब तो इनमें कोई भी बू नहीं है।”

राजा हँसते हुए बोला — “अब तुम समझे। पेशाब में बदबू होती है जैसे में नहीं। हम जैसे को कहीं से कहीं ले जा सकते हैं। जैसे में कभी बू नहीं आती।”

गुरु जी बोले — “अच्छी कहानी है और यह तो सच से भी दूर नहीं है।”

गुरु जी और वह यात्री चलते जा रहे थे और बात करते जा रहे थे। जल्दी ही शाम हो गयी। वे लोग एक छोटे से गाँव के पास आ गये तो गाँव के बाहर ही उन्होंने रात गुजारने का विचार किया।

जब वे सुबह सवेरे उठे तो उन्होंने देखा कि उनका घोड़ा तो गायब है।

गधा जल्दी से नहाया और गाँव में घर घर जा कर अपने घोड़े को ढूँढने लगा। जल्दी ही उसको वह घोड़ा एक मकान के आगे एक पेड़ से बँधा मिल गया।

उस घर का मालिक एक किसान था वह अपने घर के बरामदे में लेटा हुआ था सो गधा उसके पास गया और बोला — “जनाब यह तो हमारा घोड़ा है। कल रात यह हमारे यहाँ से गायब हो गया था। आप इस घोड़े को ईमानदारी से हमें दे दें।”

वह किसान बोला — “रात भर यह घोड़ा मेरे मैदान में आजादी से घूमता रहा। तुम्हारे इस बेवकूफ घोड़े ने मेरी आधी से ज़्यादा फसल बर्बाद कर दी। अब इसको मैं तुमको नहीं देने वाला।”

वह किसान बहुत गुस्सा था और उसने गधे को कुछ और बुरे शब्द भी कहे। शिष्य डर गया और इस मामले को उस गाँव के सरपंच के पास ले जाने का इरादा किया।

अगले दिन सारे दिन दोनों आपस में काफी बहस करते रहे और फिर गाँव के सरपंच ने गुरु जी की तरफ देखते हुए अपना फैसला सुनाया —

“क्योंकि तुम्हारे घोड़े ने इस किसान की फसल खराब की है इसलिये तुमको इस किसान को दस सोने के सिक्के देने पड़ेंगे। इतना हर्जाना काफी है। इसको दस सोने के सिक्के दे दो और अपना घोड़ा ले जाओ।”

सो उनको उस किसान को दस सोने के सिक्के देने पड़े। सिक्के दे कर और अपना घोड़ा उस किसान से वापस ले कर वे फिर आगे बढ़े।

अब जब वे लोग उस गाँव से आगे चले तो गुरु जी ने दुखी हो कर कहना शुरू किया — “जिस दिन से यह घोड़ा हमारे पास आया है उसी दिन से हमारा पैसा बेकार में ही खर्च हो रहा है और साथ में मुझे बेइज़्जती भी बर्दाश्त करनी पड़ रही है।

हमको इस घोड़े को निकाल देना चाहिये। इसको अपने पास रखना ठीक नहीं है। मैं तो इस सबको सहने की बजाय पैदल चलना ज्यादा पसन्द करूँगा।”

सारे शिष्य एक साथ बोले — “नहीं नहीं गुरु जी, ऐसा मत सोचिये। आप चल नहीं सकते। आप बहुत बूढ़े हैं। इसके अलावा अब आप बड़े आदमी भी हो गये हैं।

कई बार आप इस घोड़े पर बैठ कर सवारी कर चुके हैं। अब अगर पहले की तरह से गरीब हो जायेंगे तो यह तो आपके लिये बड़ी बेइज़्जती की बात होगी। लोग आपके ऊपर हँसेंगे और फिर वह हमसे बर्दाश्त नहीं होगा।”

एक पंडित जी उधर से गुजर रहे थे। गुरु शिष्यों की ये बातें उन्होंने सुनी तो वह रुक कर उनसे बोले — “तुम लोगों को ये सब मुश्किलें इसलिये आ रही हैं क्योंकि तुम्हारे घोड़े पर एक बुरा जादू पड़ा हुआ है।

मुझे मालूम है कि ऐसा बेकार का खर्चा कितना परेशान करता है पर अगर तुम लोग मुझे पाँच सोने के सिक्के दो तो मैं इस घोड़े पर पड़ा यह बुरा जादू हटा सकता हूँ।”

सभी शिष्य बोले — “गुरु जी, हमारे ख्याल से बजाय घोड़े को हटाने के इन पंडित जी से इस पर पड़ा यह बुरा जादू ही हटवा दीजिये।”

भुनभुनाते हुए गुरु जी राजी हो गये और पंडित जी ने उस बुरे जादू को हटाने के लिये जरूरी सामान इकट्ठा करना शुरू कर दिया। जल्दी ही वह कुछ डंडियाँ, कुछ फूल और कुछ रंगीन पाउडर ले कर आये और फिर उन्होंने घोड़े के चारों तरफ घूम घूम कर मन्त्र पढ़ना शुरू किया।

अचानक उन पंडित जी ने चिल्लाना शुरू किया और पत्ते और वे रंगीन पाउडर फेंकना शुरू किया। वह तीन बार घोड़े के चारों तरफ भागे और कई बार घोड़े की पीठ को थपथपाया।

आखिर उन्होंने घोड़े का कान पकड़ा और शिष्यों से कहा — “इसका बुरा जादू इस घोड़े के कान में है। अगर हम इसका यह कान निकाल दें तो इसका यह जादू निकल जायेगा।”

शिष्य लोग पंडित जी के इस कारनामे से बड़े प्रभावित हुए। खरदिमाग और गधा तुरन्त ही एक बड़ा सा चाकू ले आये। पंडित जी ने उसे तेज़ किया और उस घोड़े का कान काट दिया। घोड़ा बहुत ज़ोर से चीखा और बेहोश हो कर जमीन पर गिर पड़ा।

खरदिमाग ने उसका वह कान उठाया और उसको एक गहरे गड्ढे में गाड़ कर उसके ऊपर नीम की एक शाख लगा दी। जब वह लौटा तो उसने देखा कि घोड़े के कान की मरहम पट्टी हो चुकी है और सब लोग वापस जाने के लिये तैयार खड़े हैं।

लौटने का रास्ता लम्बा था पर उसमें कोई खास घटना नहीं घटी। सब थक गये थे सो आश्रम आ कर वे सब नहाये धोये और जल्दी ही खाना खा पी कर सो गये।

5 पाँचवीं घटना - गुरु जी की मौत की भविष्यवाणी

अगली सुबह गुरु जी अपनी पिछली यात्राओं के बारे में सोच रहे थे। उनका घोड़ा जिसके कान पर अभी भी पट्टी बँधी हुई थी लँगड़ाता हुआ कुछ दूर हरी घास की खोज में इधर उधर घूम रहा था।

उसको देख कर गुरु जी ने सोचा — “यह घोड़ा कितना बदसूरत है। जब यह पहली बार आया था तब मैं इसको लेने के लिये तैयार था क्योंकि तब यह मुफ्त का था पर अभी तो मैंने इस के ऊपर कितना पैसा खर्च किया। भगवान की क्या माया है।”

उन्होंने अपने शिष्यों को बुलाया और उनसे कहा — “अगर तुम लोग इस घोड़े में ज़िन्दगी देखो तो यह तो रेगिस्तान में एक मृगतृष्णा⁴³ की तरह है। यह तो है ही नहीं। कोई भी अच्छी चीज़ बुरी चीज़ के बिना नहीं होती। कोई खुशी बिना दुख के नहीं होती।”

फिर उन्होंने उस घोड़े की तरफ इशारा करते हुए कहा — “अब इस बदसूरत घोड़े को ही ले लो। यह घोड़ा हमारे पास एक भेंट के रूप में आया था तब हमें यह बहुत अच्छा लगा था।

पर हमारे अनुभव ने हमको सिखा दिया कि कोई खुशी बिना दुख के नहीं मिलती। हमको केवल एक बूँद शहद दिया गया था पर उसके साथ में हमें कितनी सारी कड़वाहट भी मिली।

हर फल में उसका छिलका और बीज होते हैं। और यह तो स्वाभाविक है। हम इसको बदल तो नहीं सकते पर हम इससे कम से कम बच तो सकते हैं।

मैं चाहता हूँ कि तुम लोग इस घोड़े को इसके मालिक को वापस कर आओ। उसके बाद ही हम लोग शायद खुश और शान्ति से रह पायेंगे।” सारे शिष्य गुरु जी के इन शब्दों से बहुत दुखी हुए।

गधा बोला — “गुरु जी, ऐसा मत कहिये। हमने यह घोड़ा खरीदा भी नहीं है और न ही हमने इसको खरीदने की कोशिश की

⁴³ Translated for the word “Mirage” – mirage is the situation which creates a confusion of water in a desert and the person continues to run after it thinking that there is water, but can never get it as the water is not there.

है। एक भले गाँव वाले ने इसे हमको भेंट में दिया था सो यह तो हमको भगवान का दिया हुआ प्रसाद है।

आप इसको ले कर इतने परेशान क्यों हैं। अगर हम इसको वापस करेंगे तो हम भगवान की इच्छा के खिलाफ जायेंगे। इसके अलावा पंडित जी ने इसके ऊपर जो बुरा जादू था वह भी निकाल दिया है सो अब हमको उसे रखे रहना चाहिये।”

अपने शिष्यों का पक्का इरादा देख कर गुरु जी घोड़े को रखने पर राजी हो गये और बोले — “ठीक है। पर देखो अब उसको इधर उधर मत घूमने देना। इससे वह दूसरों को तंग करेगा और फिर खर्चा करायेगा। हमको उसके लिये एक छत डलवा कर उसमें अपने आश्रम में बाँध कर रखना चाहिये।”

शिष्य तो यह सुन कर बहुत ही खुश हो गये कि आखिरकार उनके गुरु जी इस बात के लिये तैयार हो गये हैं कि घोड़े को रख लिया जाये।



गधा तो उछलते हुए बोला — “आप बिल्कुल चिन्ता मत कीजिये गुरु जी। मैं दस मिनट में उसके लिये एक बहुत अच्छा शैड⁴⁴ बना दूँगा जो उस घोड़े को लिये बिल्कुल ठीक रहेगा। बस मुझे दो बहुत बड़े पेड़ की शाखें चाहिये।”

⁴⁴ A simple shed is just a roof on four pillars, may or may not be surrounded by wooden walls. See its picture above.

कह कर उसने एक बड़ा सा चाकू लिया और आश्रम के बाहर की तरफ चला गया और एक बरगद का पेड़⁴⁵ ढूँढा।

वहाँ उसने अपने काम के लिये ठीक से शाखें ढूँढी और बस उस पेड़ पर चढ़ गया। वह एक शाख पर बैठ कर उसको काटने लगा।



उसी समय वहाँ से एक ब्राह्मण गुजर रहा था। उसने अपने सिर के ऊपर कुछ आवाज सुनी तो ऊपर देखा कि वहाँ क्या हो रहा था। उसने देखा कि एक नौजवान जिस शाख पर बैठा है उसी शाख को काट रहा है।

यह देख कर तो वह बहुत ज़ोर से चिल्लाया — “अरे यह तुम क्या कर रहे हो ओ बेवकूफ गधे? यह शाख कट कर गिरेगी तो साथ में तुम भी गिर जाओगे।”

गधा इस समय घोड़े के लिये शैड बनाने के उत्साह में था सो उसको उस ब्राह्मण की यह बात अच्छी नहीं लगी।

वह बोला — “ओ ब्राह्मण, तुम मुझे यह बुरी बात कह कर परेशान मत करो। मुझे मेरे गुरु जी की शान्तिपूर्वक सेवा करने दो। तुम्हारी यह सलाह तो मेरा केवल ध्यान ही हटा रही है। इसलिये इससे पहले कि मैं तुम्हारे साथ कुछ करूँ तुम यहाँ से चले जाओ।”

⁴⁵ Banyan tree – an old banyan tree can be a very large tree. It can have hundreds of trunks out of which is almost impossible to know which trunk is original. In India, in Calcutta, there is one oldest Banyan tree under which once a king's army had rested.

यह जवाब सुन कर वह ब्राह्मण समझ गया कि वह किसी पागल आदमी से बात कर रहा था। उसने अपने कन्धे उचकाये और बिना कुछ कहे वहाँ से आगे चला गया।

गधा फिर से अपना काम में जुट गया। अब वह और ज़्यादा उत्साह और ताकत से काम कर रहा था। जल्दी ही पेड़ की वह शाख कट गयी और धम्म से जमीन गिर पड़ी और उसके साथ गिर पड़ा गधा भी। भगवान का लाख लाख धन्यवाद कि उसको ज़्यादा चोट नहीं आयी।

यह देख कर गधे ने सोचा — “यह ब्राह्मण तो कोई अच्छा ज्योतिषी लगता है। उसने कहा था कि जब यह शाख कट कर गिरेगी तो मैं भी गिर पड़ूँगा। वही हो गया। यह आदमी मेरे गुरु जी के लिये बहुत अच्छा रहेगा। मैं इस आदमी से बात कर के देखता हूँ।”

यह सोच कर जमीन पर से उठ कर उसने अपनी धूल झाड़ी, अपना तेज़ किया हुआ चाकू नीचे से उठाया और उस आदमी के पीछे भाग लिया।

वह ब्राह्मण एक गाँव के पास पहुँच रहा था जब उसने अपने पीछे किसी के पैरों की आहट सुनी। उसने देखा कि यह तो वही पागल आदमी था जो पेड़ की जिस शाख पर बैठा था उसी शाख को काट रहा था और अब उसके पीछे हाथ में चाकू लिये दौड़ा चला आ रहा था।

यह देख कर वह डर गया और गाँव के बाजार में घुस गया और चिल्लाया — “मुझे बचाओ, मुझे बचाओ। एक पागल मेरे पीछे चाकू ले कर दौड़ा चला आ रहा है। मुझे बचाओ।”

पर गधा बहुत तेज़ भाग रहा था सो कुछ पल में ही उसने उस ब्राह्मण को पकड़ लिया।

चाकू के डर की वजह से वह ब्राह्मण बेचारा वहीं का वहीं चुपचाप खड़ा रह गया। उसके चेहरे से डर साफ झलक रहा था। पर उसके आश्चर्य का ठिकाना न रहा जब उसने देखा कि उस नौजवान ने अपना चाकू फेंक दिया और जमीन पर लेट कर उसने उसके पैर छुए।

उसने उस ब्राह्मण की तारीफ करते हुए कहा — “आप तो इतने ज़्यादा पढ़े लिखे हैं और साथ में भविष्य भी बहुत ठीक बताते हैं। मेरा आपसे एक छोटा सा सवाल है। मैं आपसे कुछ कहना चाहता हूँ।”

अब तक उस ब्राह्मण का डर पूरी तरह से दूर नहीं हुआ था फिर भी वह बोला — “हाँ हाँ कहो। जो भी तुम चाहो। तुम क्या जानना चाहते हो?”

गधा बोला — “मैं गुरु परमार्थ जी का शिष्य हूँ। मैं उनको बहुत प्यार करता हूँ पर अब वह बहुत बूढ़े होते जा रहे हैं। वह जब मरेंगे तब उनके मरने का मुझे कैसे पता चलेगा? अगर आप मुझे यह बता दें तो मुझे कुछ शान्ति हो जाये।

ब्राह्मण ने कुछ ध्यान सा करते हुए कहा — “आसन शीतम जीवन नाशम”, यानी जब बैठने की जगह ठंडी हो तब जीवन का नाश हो जाता है।”

गधे ने सोचा कि यह कितना पढ़ा लिखा आदमी है। इसका मतलब यह है कि जब भी हमारे गुरु जी अपनी बैठने की जगह ठंडी महसूस करेंगे वह तभी मरेंगे।

ब्राह्मण फिर बोला — “तुमको और कुछ पूछना है?”

गधा बड़ी इज़्ज़त के साथ बोला — “नहीं जनाब। मैं आपके जवाब से बिल्कुल सन्तुष्ट हूँ। आपका बहुत बहुत धन्यवाद।”

यह सुन कर ब्राह्मण चला गया।

ब्राह्मण के जाने के बाद गधा वापस बरगद के पेड़ के नीचे आया और फिर दूसरी शाख काटने लगा। दोनों शाख काट कर वह उनको घसीटता हुआ आश्रम ले गया।

पर उसके दिमाग में अभी तक उस ब्राह्मण का कहा घूम रहा था सो उसने घोड़े का शैड भी खत्म नहीं किया और गुरु जी के पास पहुँच गया।

उसने गुरु जी को प्रणाम किया और उनसे कहा — “गुरु जी मैं अभी अभी गाँव के एक ब्राह्मण से मिला था। वह तो कितना पढ़ा लिखा था। और उसकी भविष्यवाणी तो कितनी सही थी। उसको यह भी पता है कि जिस समय आप यह दुनियाँ छोड़ेंगे तो उसके क्या लक्षण होंगे।”

गुरु जी बीच में ही बोले — “अच्छा बताओ तो क्या लक्षण होंगे मेरे दुनियाँ छोड़ने के। मैंने भी इस आदमी के बारे में काफी सुना है। यह बहुत ही अच्छा ज्योतिषी है और इसको हमारे धर्म की सारी किताबों की बहुत अच्छी जानकारी है

मुझे पूरा विश्वास है कि जो कुछ भी इसने कहा होगा वह सब ठीक ही कहा होगा। पर तुम मुझे यह तो बताओ तो कि इसने मेरे बारे में कहा क्या।”

गधा बोला — “गुरु जी उसने कहा कि जब बैठने की जगह ठंडी हो तब आत्मा बाहर चली जाती है।”

गुरु जी बोले — “अच्छा तो उसने यह कहा “आसन शीतम जीवन नाशम”। बेटा यह तो बहुत ही मशहूर श्लोक है। आसन शीतम का एक मतलब यह भी है जब हमारी एक तरफ ठंडी होती है तब जीवन का नाश होता है। मुझको बहुत सावधान रहना चाहिये।

मुझे पूरा विश्वास है कि उस ब्राह्मण की बात जरूर ही सच निकलेगी। आगे से मैं ध्यान रखूँगा कि मैं अपना शरीर गीला न रखूँ।

मैं तो नहाऊँगा भी नहीं क्योंकि अगर मेरा शरीर गीला रह गया तो वह ठंडा हो जायेगा और फिर मैं मर जाऊँगा। मरने से तो अच्छा है कि गन्दे ही रह लो।”

सो काफी दिनों तक गुरु जी गन्दे ही रहे और अपने आश्रम में ही रहे। इससे उनकी आलमारियाँ और बक्से सब खाली हो गये। सो दक्षिणा कमाने के लिये गुरु जी और उनके शिष्यों को पास के गाँवों में जाना पड़ा तो वे गये।

गुरु जी जब आश्रम से चलने लगे तो उन्होंने अपने शिष्यों से कहा — “सावधान रहना। मुझे इस यात्रा में किसी तरह की परेशानी नहीं चाहिये। मैं तुमसे जो कहूँ बस वही करना। मैं यह चाहता हूँ कि मेरी यह यात्रा बिना पैसे खर्च किये और सुरक्षित तरीके से निबट जाये।”

गुरु जी के सारे शिष्यों ने उनकी यह बात ध्यान से सुनी। सो सब लोग चले और कई घंटे बिना किसी परेशानी के निकल गये। फिर वे एक बड़े से बागीचे में आये जिसमें बहुत सारे बड़े बड़े छायादार पेड़ लगे हुए थे। वे सब उस बागीचे में घूमने लगे।

घूमते घूमते एक पेड़ की शाख में गुरु जी की पगड़ी अटक गयी और वह नीचे गिर गयी। खरदिमाग और मूर्ख ने देखा कि गुरु जी की पगड़ी नीचे गिर गयी।

अब क्योंकि गुरु जी ने तो उनसे कुछ करने के लिये कहा नहीं था सो वे उसको उठाने के लिये रुके भी नहीं।

उन्होंने सोचा कि गुरु जी ने तो हमसे यह कहा हुआ है कि हम वही करें जो वह हमसे करने के लिये कहें तो हमको तो उनको खुश रखने के लिये उनकी आज्ञा माननी ही चाहिये न।

आखिर वे सब उस बागीचे से निकल कर बाहर धूप में आ गये तब गुरु जी के सिर को गर्मी लगी। तब उनको पता चला कि उनकी पगड़ी तो उनके सिर पर नहीं है।

उन्होंने मूर्ख से कहा — “अरे मूर्ख मेरी पगड़ी कहाँ है ज़रा देना तो।”

मूर्ख और खरदिमाग दोनों ने एक दूसरे की तरफ देखा। मूर्ख हकलाता हुआ बोला — “गुरु जी आपकी पगड़ी तो बागीचे में गिर पड़ी थी। आपने हमको ऐसी चीज़ें उठाने के लिये कुछ कहा नहीं था सो हमने वह उठायी नहीं। हम आपकी आज्ञा का उल्लंघन कैसे कर सकते थे।”

गुरु जी चिल्लाये — “अरे मूर्खों क्या मुझे तुम्हें हर बात के लिये कहना पड़ेगा? तुम्हारे पास अपनी कोई अक्ल नहीं है क्या? मैं यह यात्रा बहुत ही सीधी सादी और शान्तिपूर्ण करना चाहता हूँ। जो भी गिर जाये वह सब उठा लो। यह तो सभी जानते हैं। सबकी समझ में आ गया न?”

खरदिमाग बोला — “जी गुरु जी। मेहरबानी कर के अबकी बार हमें माफ कर दें और हमारे ऊपर दया रखें। अबसे जो भी गिरेगा हम वह सब उठा लेंगे।”

गुरु जी ने देखा कि उनको शिष्यों की समझ में आ गया तो वह सन्तुष्ट हो गये और मुस्कुरा दिये। मूर्ख गुरु जी की पगड़ी लेने के

लिये तुरन्त ही भागा गया और उसे उठा लाया। लोग फिर आगे बढ़ गये।

गुरु जी के घोड़े ने उस बागीचे में बहुत सारी हरी हरी घास खायी थी सो कुछ देर बाद उसने लीद कर दी। मूर्ख ने सोचा कि हमारे गुरु जी ने कहा है कि जो कुछ भी गिरे हम उस सबको उठा लें। मैं गुरु जी को नाखुश नहीं करना चाहता सो मुझे इसे उठा लेना चाहिये। उसने तुरन्त ही घोड़े की लीद उठा कर गुरु जी की पगड़ी में रख ली।

अब उसको गुरु जी को यह दिखाने की बहुत उत्सुकता हुई कि उसने गुरु जी आज्ञा का कितनी अच्छी तरह से पालन किया है सो वह पगड़ी में घोड़े की लीद ले कर गुरु जी के सामने जा पहुँचा और उसको उन्हें दिखाने लगा।

उसको देख कर गुरु जी चिल्लाये — “हे भगवान। यह तुमने क्या किया? तुमने यह लीद उठा कर मेरी पगड़ी में क्यों रख ली? मुझे तो विश्वास ही नहीं हो रहा कि तुमने यह सब किया। अरे मूर्ख, तुमने ऐसा क्यों किया?”

मूर्ख कुछ भुनभुनाता हुआ बोला — “मुझे लगा कि आप खुश होंगे। आप ही ने तो कहा था कि जो कुछ भी नीचे गिरे हम उसको उठा लें। तो मैं तो केवल आपकी आज्ञा का पालन ही कर रहा था।”

गुरु जी मजाक बनाते हुए बोले — “जब मैंने तुमसे यह कहा था कि जो कुछ भी नीचे गिर जाये उसे उठा लो तो उससे मेरा मतलब यह नहीं था कि तुम घोड़ी की लीड भी उठा लो। यह पागलपन है। तुमको ज़रा सी भी अक्ल नहीं है क्या।

क्या तुम हमारे धर्म की किताबें नहीं पढ़ते? उनमें तो साफ लिखा है कि तुमको क्या उठाना चाहिये और क्या नहीं उठाना चाहिये।”

खरदिमाग ने अपनी दलील दी — “गुरु जी हम तो चकरा ही गये थे। पहले तो आपने कहा कि हम बिना आपकी आज्ञा के कुछ न करें फिर आप गुस्सा हो गये क्योंकि आपने हमें कुछ करने की आज्ञा नहीं दी।

फिर आपने कहा कि हम वह सब कुछ उठा लें जो गिर जाये और फिर जब हमने उसे उठाया तो आप फिर गुस्सा हो गये।

गुरु जी, हम आपके बहुत अक्लमन्द शिष्य नहीं हैं। इतनी सब बातें हम लोग केवल धर्म की किताबें पढ़ कर ही नहीं समझ सकते।

हमारे लिये तो वह ज़्यादा अच्छा होगा अगर आप हमको इस सबकी एक लिस्ट बना दें। तब हमको यह ठीक से पता चल जायेगा कि आप हमसे सचमुच में चाहते क्या हैं।”

गुरु जी अपने शिष्य को सच बोलते हुए देख कर बहुत खुश हुए और बोले — “ठीक है मैं तुमको एक बड़ी सी लिस्ट बना कर

दूंगा। तुम अगर उसी लिस्ट के अनुसार काम करोगे तो सब कुछ ठीक से चलता रहेगा।”

गुरु जी ने जल्दी ही एक लम्बी सी उन सब कामों की लिस्ट बना कर अपने शिष्य को दे दी जो काम भी उस समय उनके दिमाग में आये और फिर वे सब आगे चले।

कुछ दूर जाने के बाद वे सब एक कीचड़ से भरी हुई जमीन पर आ गये। हालाँकि सारे शिष्य सावधान थे पर फिर भी गुरु जी के थके बूढ़े घोड़े का पैर फिसला, वह लड़खड़ाया और गिर पड़ा।

बूढ़े गुरु जी भी अपने आपको सँभाल न सके और उस घोड़े के साथ साथ नीचे कीचड़ के गड्ढे में गिर पड़े। उनके पैर ऊपर थे सिर कीचड़ में था। यह तो एक देखने वाला दृश्य था। किसी तरह से गुरु जी अपने आपको सँभालते हुए उठे।

उन्होंने अपनी आँखों से कीचड़ पोंछी तो देखा कि उनके शिष्य तो उनके बिना ही आगे चले जा रहे थे। यह देख कर गुरु जी घबरा गये और चिल्ला कर बोले — “अरे तुम सब कहाँ जा रहे हो? मेरी सहायता करो। मुझे यहाँ से निकालो।”

गुरु जी को पुकारते सुन कर शिष्यों ने पीछे मुड़ कर देखा तो वह तो आश्चर्य में पड़ गये। मूर्ख ने पूछा — “अब हम क्या करें?”

खरदिमाग अपने आपको सँभालते हुए बोला — “पर यह तो बिल्कुल साफ है। हमको तो केवल अपनी उस लिस्ट को देखना है जो हमको हमारे गुरु जी ने दी है।

उन्होंने तो हमको साफ साफ कह रखा है कि तुम लोग इस लिस्ट के अनुसार काम करो तो सब कुछ बहुत अच्छा रहेगा।”

सारे शिष्य एक साथ बोले — “हाँ यह तो ठीक है। चलो जल्दी से लिस्ट देखो कि उसमें क्या लिखा है।”

खरदिमाग ने जल्दी से वह लिस्ट ढूँढी और उसको पढ़ना शुरू किया - पगड़ी, धोती, चादर, गमछा, कच्छा, बटुआ आदि। पर इसमें गुरु जी का नाम तो कहीं नहीं है कि अगर गुरु जी गिर जायें तो हमको उनको भी उठाना चाहिये या नहीं।

तो यह मामला तो बिल्कुल साफ है। ऐसा लगता है कि गुरु जी हमारा इम्तिहान ले रहे हैं। हमको अपनी लिस्ट देखनी चाहिये, उसी के अनुसार काम करना चाहिये और उनको यहीं छोड़ देना चाहिये।

इस तरह कम से कम एक बार तो बजाय हमको डाँटने के वह हमारी तारीफ करेंगे। चलो जल्दी करो, अपना सामान उठाओ हम अपनी यात्रा पर चलते हैं।” सो सबने अपना अपना सामान उठाया और आगे चल दिये।

बेचारे गुरु जी वहाँ कीचड़ में अकेले नंगे खड़े रह गये और शिष्य आगे चले गये। गुरु जी बहुत ही अजीब हालत में खड़े थे। वह सोच रहे थे अब मैं क्या करूँ। मेरे शिष्यों ने तो न केवल मेरी इज्जत उतार ली बल्कि मेरे तो कपड़े भी उतार लिये।

अचानक उनको एक यात्री उधर से जाता हुआ दिखायी दे गया तो उन्होंने उसे जोर से आवाज दे कर बुलाया — “जनाब मेरी सहायता कीजिये। मैं यहाँ मुसीबत में फँसा हूँ।”

वह यात्री गुरु जी के पास आया और उनसे बोला — “आपको यहाँ इस हालत में देख कर मुझे बहुत अफसोस हो रहा है। बताइये मैं आपके लिये क्या करूँ?”

गुरु जी ने शान्ति से कहा — “मुझे ताड़ का एक पत्ता दो और एक कलम दो लिखने के लिये।”

यात्री ने तुरन्त ही गुरु जी को ताड़ का एक पत्ता और एक कलम दे दिया तो गुरु जी ने उस पर लिखा “अगर तुम्हारे गुरु जी घोड़े पर से किसी गड्ढे में गिर जायें तो पहले उनको उठाओ और फिर आगे बढ़ो।”

यह लिख कर गुरु जी ने उस यात्री से प्रार्थना की कि वह पत्ता वह आगे जाते हुए उसके शिष्यों को दे दे और कहा — “मेरे शिष्य आगे चले गये हैं। मैं आपका बहुत आभारी रहूँगा अगर आप यह पत्ता उनको दे देंगे तो। यह बहुत जल्दी का मामला है। मेहरबानी कर के इसे उनको तुरन्त ही दे दें।

यात्री बोला — “ठीक है मैं इसको उनको तुरन्त ही देने की कोशिश करता हूँ। आप सचमुच में बहुत मुश्किल में हैं।”

कह कर वह उस पत्ते को ले कर उनके शिष्यों की तरफ चल दिया। जैसे ही वह उनके पास तक आया वह वहीं से चिल्लाया — “मेरे पास तुम्हारे लिये तुम्हारे गुरु जी की एक चिट्ठी है।”

यह सुन कर कि उनके गुरु जी की उनके लिये एक चिट्ठी है वे शिष्य उस यात्री की तरफ दौड़े।

खरदिमाग ने उस यात्री से कहा — “अगर यह चिट्ठी हमारे गुरु जी की है तो इसे हमें दे दो। हम तो उनकी हमेशा ही सेवा करने को तैयार रहते हैं।”

यात्री ने एक बार उस शिष्य के ऊपर एक नजर डाली और वह पत्ता उसको दे दिया। वह फिर बोला — “तुम्हारे बेचारे गुरु जी बहुत मुश्किल में हैं। उनको ठंड भी बहुत लग रही है और उनको शर्म भी बहुत आ रही है। तुम उनके पास दौड़ कर जाओ, उनसे माफी माँगो और उनकी सहायता करो।”

उसने उस पत्ते में लिखे सन्देश को पढ़ा और रोते हुए बोला — “हमारे गुरु जी बहुत मुश्किल में हैं। हमको उनकी सहायता के लिये तुरन्त चलना चाहिये। चलो जल्दी से चलें।”

सारे शिष्य गुरु जी की तरफ भाग लिये। वहाँ जा कर उन्होंने देखा कि उनके गुरु जी तो कीचड़ में छाती तक धँसे खड़े हैं और ठंड से काँप रहे हैं।

6 छठी घटना - गुरु जी की मौत

गुरु जी दुखी से बिना बोले वहाँ खड़े रहे। शिष्यों ने उनकी सब कीचड़ साफ की, उनको साफ सुथरे कपड़े पहनाये और फिर उनको घोड़े पर बिठाया। उनका सारा शरीर ठंडा हो रहा था और दर्द कर रहा था।

अचानक गुरु जी के दिमाग में एक विचार कौंध गया। उन्होंने सोचा — “ओह नहीं। उस ब्राह्मण की भविष्यवाणी। उसने कहा था कि जब मेरी बैठने की जगह ठंडी होगी तब मैं इस दुनियाँ से चला जाऊँगा। और अब तो मैं ठंडा हो रहा हूँ। मैं क्या करूँ। मेरे शिष्यों के तो दिमाग ही नहीं है।”

इससे आगे तो वह सोच ही नहीं सके। फिर उन्होंने सोचा कि “सब कुछ जानते हुए भी इस समय चुप रहना ही ठीक है। क्योंकि यह ठंड शायद घोड़े से गिरने की वजह से जो धक्का लगा है उसी की हो। अभी मैं सब कुछ भगवान पर छोड़ देता हूँ।”

लेकिन ठंडे होने का विचार उनके दिमाग से निकल ही नहीं पा रहा था। वह अपने शिष्यों से बोले — “चलो अपनी यात्रा जारी रखते हैं। मैं अपने आश्रम जल्दी से जल्दी पहुँच जाना चाहता हूँ। इस यात्रा में हमने काफी काम कर लिये।”

शाम तक वे सब आश्रम पहुँच गये। गुरु जी अपने घोड़े पर से उतर कर अपने कमरे में गये। उन्होंने न खाना खाया, न वह नहाये

और न ही अपनी मालिश करवायी। बस जा कर वह अपने बिस्तर पर लेट गये।

कुछ देर के लिये वह अपने शिष्यों को बिल्कुल भूल जाना चाहते थे। उनके शिष्यों ने भी चुपचाप अपना सामान खोला, नहाये धोये और फिर आराम करने के लिये लेट गये।

गुरु जी सारी रात बिस्तर पर करवटें बदलते रहे। उनके बैठने की जगह अभी भी ठंडी थी। उनको मालूम था कि मौत आने वाली थी और वह बहुत डरे हुए थे। सारी रात उनकी कराहते हुए गुजरी।

“मेरे आश्रम का क्या होगा? मेरे घोड़े का क्या होगा? और मेरा क्या होगा?” सारी रात बस वह यही सोचते रहे।

सुबह हुई तो गुरु जी ने अपने शिष्यों को बुलाया —
“खरदिमाग, गधा, मूर्ख, कमजोर और बेवकूफ। सब लोग यहाँ आओ। मुझे तुम लोगों से कुछ बात करनी है।”

शिष्य तो गुरु जी की सेवा के लिये हर समय ही तैयार ही रहते थे सो गुरु जी की आवाज सुन कर वे तुरन्त ही वहाँ दौड़े चले आये।

जैसे ही गुरु जी ने उन सबको आते देखा तो उन्होंने पहले से सोची हुई अपनी स्पीच बोलनी शुरू कर दी — “मेरे प्यारे शिष्यों, मेरी मौत का समय अब करीब आ रहा है। जैसा कि तुम लोगों को

मालूम कि उस ब्राह्मण ने कहा था कि जब मेरी बैठने की जगह ठंडी होगी तब मैं मर जाऊँगा।

मेरी बैठने की जगह कल से ठंडी है। मैं तुम लोगों से प्रार्थना करता हूँ कि मेरे मरने के बाद तुम मेरे लिये एक बहुत अच्छी समाधि बनवाना और मुझे उसमें लिटा देना।”

गुरु जी की यह बात सुन कर सारे शिष्य बहुत डर गये। गुरु जी की आँखें गड्ढे में घुस गयीं थीं। चेहरा सफेद पड़ता जा रहा था। उनके होठ टेढ़े हो रहे थे। गला सूख रहा था और वह पागलों की तरह से इधर उधर देख रहे थे।

यह सब देखने में तो खराब लग ही रहा था पर उनके मुँह से निकले शब्द भी ठीक से सुनायी नहीं दे रहे थे।

गधे ने गुरु जी को तसल्ली देत हुए कहा — “गुरु जी थोड़ी तसल्ली रखिये। हमें उस ब्राह्मण की भविष्यवाणी मालूम है। पर हम सबको यह भी मालूम है कि आप इन सबसे ऊपर हैं।

पर आप चिन्ता न करें हम एक अच्छे हाथ देखने वाले को ले कर आते हैं और देखते हैं कि वह क्या कहता है।

वह हाथ देखने वाला यहाँ के किसी भी पंडित से, यहाँ तक कि उस ब्राह्मण से भी, ज़्यादा अक्लमन्द है। आप ज़रा धीरज धरें और भगवान में विश्वास रखें। मुझे यकीन है कि उसकी भविष्यवाणी ज़्यादा ठीक होगी।”

गुरु जी बोले — “ठीक है। अब मेरी ज़िन्दगी तुम लोगों के हाथ में है जैसा ठीक समझो करो।”

तुरन्त ही खरदिमाग और मूर्ख दोनों पास के गाँव की तरफ दौड़ गये और वहाँ से एक ज्योतिषी से अपने गुरु जी का हाथ देखने के लिये कहा। ज्योतिषी को उनके इस गुरु जी को देखने की उत्सुकता हुई तो वह उनको देखने के लिये चला आया।

तीनों एक घंटे के अन्दर अन्दर गुरु जी के पास थे। हाथ देखने वाले ने गुरु जी का हाथ अपने हाथ में लिया और उसको पूरी तरिके से देखा। लोगों को लगा जैसे उसने हाथ देखने में एक घंटा लगा दिया हो।

हाथ देख कर वह जान बूझ कर उस बिस्तर पर पड़े आदमी से बोला — “आपके बैठने की जगह तो सचमुच में ही बहुत ठंडी है। पर अपनी ताकत से मैं इस भविष्यवाणी को उलटी कर सकता हूँ और मैं उस ब्राह्मण को जिसने आपको इतनी चिन्ता में डाल दिया है शाप दे दूँगा कि जब उसकी बैठने की जगह ठंडी हो वह भी तभी मरे।”

गुरु जी बोले — “अपने धर्म की किताबों में तो मैंने कभी ऐसे उलटे शाप के बारे में नहीं सुना।”

वह हाथ देखने वाला बोला — “आपको यह सब धर्म की किसी किताब में नहीं मिलेगा। यह तो केवल गुप्त धर्मों की किताबों

में ही मिलता है। यह कैसे काम करता है मैं इसकी आपको एक कहानी सुनाता हूँ।

“यह बहुत पुरानी बात है कि दक्षिण भारत के एक छोटे से गाँव में एक व्यवसायी रहता था जो शिव जी का बहुत बड़ा भक्त था। यह उसका नियम था कि उसको जो भी साधु मिलता वह उसको दोपहर के खाने के लिये घर बुला लेता।

उन लोगों के माथे पर तीन लाइनें देख कर वह न केवल उनको खाने के लिये बुलाता बल्कि उनको वह वह भी देता जो कुछ वे चाहते थे।

दूसरी तरफ उसकी पत्नी बहुत ही कंजूस थी। उसको भूखों और सड़क के भिखारियों को खाना खिलाने और दान देने में कोई रुचि नहीं थी। वह अपने पति के इस व्यवहार पर खामोश तो रहती पर दिल ही दिल में यह सोचती रहती कि इस सबका अन्त कैसे किया जाये।



एक दिन उसके पति ने अपने नौकर के साथ एक बूढ़े साधु को खाना खाने के लिये घर भेजा। उस बूढ़े आदमी के सारे शरीर पर भस्म लगी हुई थी और वह केवल एक फटी हुई कौपीन⁴⁶ पहने था। जब उस स्त्री ने उसको घर आते हुए देखा तो वह बहुत गुस्सा हुई।

⁴⁶ Translated for the word “Loincloth”. See its picture above. It is called “Langotee” also in Hindi.

वह गुस्से से चिल्लायी — “यह सब क्या है। मेरा पति तो बिल्कुल ही पागल है। यह मेरे साथ ऐसा व्यवहार क्यों करता है। पर ठीक है बस यह आखिरी बार। आज मैं इसका अन्त कर के ही छोड़ूंगी।”

उसी समय उस साधु ने घर के दरवाजे की घंटी बजायी। वह जल्दी से गयी और उसने दरवाजा खोला। उसको अन्दर बुला कर उसने उसे बरामदे में बिठाया।



आज वह इन साधुओं से हमेशा के लिये छुटकारा पाना चाहती थी सो उसने सारे बरामदे में पहले तो गाय के गोबर का लेप कर दिया। फिर वह अन्दर से चावल कूटने वाली ओखली⁴⁷ ले आयी और उसको उस साधु के सामने रख दी।

फिर उसने उस मूसल के ऊपर और अपने ऊपर कुछ गुप्त मन्त्र पढ़ते हुए राख बिखेरी और नीचे झुक कर उसे प्रणाम किया। उसके बाद वह उठी और वह सारी जगह एक कपड़े से साफ कर दी।

यह सब देख कर साधु चुप न रह सका उसने पूछा — “माँ जी, आप इस मूसल की पूजा क्यों कर रही हैं? मैंने ऐसा अपनी ज़िन्दगी में पहले कभी नहीं देखा। आप यह कर क्या रही हैं?”

⁴⁷ Grain Pounder, or a large sized mortar and pestle. See its picture above.

उस स्त्री ने जवाब दिया — “जनाब, यह हमारे परिवार का रिवाज है कि हमारे परिवार में अनाज कूटने वाली ओखली की इसी तरह से पूजा की जाती है।”

मेहमान ने कुछ परेशान हो कर फिर पूछा — “पर क्यों?”

स्त्री कुछ मुस्कुरायी और घर के अन्दर चली गयी। दरवाजे के पीछे से वह इतनी ज़ोर से बोली जितनी ज़ोर की आवाज वह साधु सुन ले — “शायद जब यह तुम्हारे सिर पर गिरेगा तब तुमको इसका पता चलेगा।”

उस साधु ने सोचा “ओह यह स्त्री तो मुझे मारना चाहती है। लगता है कि यह तो पागल है। मैं तो यहाँ अब एक मिनट भी नहीं रुकने वाला।

मैं अपनी किस्मत का इम्तिहान नहीं लेता। यह तो अच्छा हुआ कि मैंने उसकी फुसफुसाहट साफ साफ सुन ली। मैं तो अब यहाँ से चलता हूँ।”

और वह तुरन्त ही वहाँ से उठ कर घर में से बाहर की तरफ भाग लिया। उसी समय वह व्यवसायी भी घर लौटा। उसने पूछा — “प्रिये, यह साधु हमारे घर से क्यों भाग रहा है। क्या तुमने उसे कुछ नाराज किया है?”

वह बोली — “यह आदमी पागल है। यह वहाँ बैठ कर हमारा अनाज कूटने वाला माँग रहा था। अब क्योंकि हम उसको रोज रोज इस्तेमाल करते हैं इसलिये मैं उसको तो यह दे नहीं सकती थी। फिर

भी उसने उसको देने की जिद की तो मैंने कहा कि वह तुम्हारा इन्तजार करे और तुमसे उसको लेने की आज्ञा ले ले। इस पर वह नाराज हो गया और यहाँ से भाग निकला। इसमें मैं क्या कर सकती हूँ?”

वह व्यवसायी चिल्लाया — “ओ मूर्ख स्त्री तूने इस साधु की बेइज्जती की है। तूने उसको वह अनाज कूटने वाला दे देना था। तुझे इतने साल हो गये और तुझको पता नहीं कि मैं कैसा आदमी हूँ। ला मुझे दे वह। मैं उसको ढूँढ कर अभी यह उसको दे कर आता हूँ।”

पति के डर से उसने जल्दी से वह अनाज कूटने वाला मूसल उठाया और उसको अपने पति को दे दिया। व्यवसायी ने वह अनाज कूटने वाला मूसल लिया और जल्दी जल्दी उस साधु के पीछे पीछे चला।

जब उसने साधु को देख लिया तो उसने वह अनाज कूटने वाला हिला कर उसको रोकने की कोशिश की।

साधु उस व्यवसायी के हाथ में उस अनाज कूटने वाले को देख कर डर गया। उसको लगा कि यह तो मुझे इस मूसल से मारने आ रहा है सो वह जितनी तेज़ी से भाग सकता था वहाँ से भाग लिया।

व्यवसायी को भी लगा कि वह उस साधु को नहीं पकड़ सकेगा तो वह घर लौट आया।

वह घर आ कर अपनी पत्नी पर चिल्लाया — “आज तुमने सब गड़बड़ कर दिया। अब इस घर में कोई साधु नहीं आयेगा।”

पत्नी ने सन्तोष की साँस लेते हुए और मन ही मन मुस्कुराते हुए कहा — “मैं भी तो यही चाहती थी कि इस घर में अब कोई साधु न आये।”

अब तक गुरु जी यह पूरी तरीके से भूल गये थे कि वह मरने वाले थे। यह कहानी सुन कर तो वह हँसते हँसते अपने बिस्तर पर लोट पोट हो रहे थे।

हँसते हँसते गुरु जी बोले — “यह तो बहुत ही बढ़िया कहानी है। पर मेरी तो अभी भी यह समझ में नहीं आया कि उस ब्राह्मण की भविष्यवाणी कैसे पलटी जा सकती है।”

वह हाथ देखने वाला बोला — “मुझे माफ कीजियेगा अगर मैं सच सच बात कहूँ तो। असल में उस भविष्यवाणी पर हम लोगों ने ठीक से विचार ही नहीं किया। किसी भी बात को मानने या न मानने से पहले हम लोगों को अपना दिमाग इस्तेमाल करना चाहिये।

उस ब्राह्मण के कहने का मतलब यह नहीं था कि अगर आपके बैठने की जगह पानी से भी ठंडी हो जाये तभी भी आप मर जायेंगे। उसके कहने का मतलब तो यह था कि अगर आपके बैठने की जगह बिना किसी वजह के ठंडी हो जाये तब आप मर जायेंगे।

पर आप तो एक कीचड़ के गड्ढे में गिर पड़े थे और वहाँ भी आप उसमें दो घंटे पड़े रहे। तो आप यह कैसे कह सकते हैं कि इस हालत में आप ठंडा महसूस नहीं करेंगे?

आप बिल्कुल फिक्र न करें आप अभी नहीं मरने वाले। आप बहुत दिनों तक खुश और तन्दुरुस्त ज़िन्दगी गुजारेंगे। यह कहानी तो मैंने यह बात कहने से पहले आपको केवल आपका मूड बदलने के लिये सुनायी थी।”

यह बात सुन कर गुरु जी के चेहरे पर चमक आ गयी। वह बोले — “यह बात तो आप सही कह रहे हैं पंडित जी। मैं भी कितना बेवकूफ हूँ कि इतनी सी बात नहीं समझा।

आपको इस तकलीफ के लिये और आपकी इस बढ़िया कहानी के लिये बहुत बहुत धन्यवाद। मेहरबानी कर के मेरी यह छोटी सी भेंट ये पन्द्रह सोने के सिक्के आप स्वीकार करें।”

हाथ देखने वाले ने वह पैसे खुशी से ले लिये और अपने घर चला गया।

सारे शिष्यों ने खुशी में भर कर एक दावत का इन्तजाम किया। गुरु जी ने भी खूब दिल भर कर खाया और आश्रम में एक बार फिर खुशियाँ छा गयीं। वहाँ फिर से बहुत से साधु आने लगे।

इस तरह फिर से कई महीने गुजर गये। मानसून का मौसम आ गया। बारिश बहुत ज़ोर से पड़ने लगी।

आश्रम की छत में एक छोटा सा छेद था। कुछ इत्तफाक ऐसा हुआ कि उस छेद में से जो पानी टपका वह गुरु जी के आसन पर टपका। जब गुरु जी अपने शिष्यों को पढ़ाने बैठे तो उन्होंने देखा कि उनके बैठने की जगह तो वाकई बहुत गीली थी।

गुरु जी के दिमाग में उस ब्राह्मण की भविष्यवाणी फिर से घूम गयी सो उन्होंने अबकी बार से उसके गीले होने की वजह ढूँढी। पर क्योंकि बारिश रुक गयी थी इसलिये वह उसके गीले होने की वजह का पता न लगा सके।

गुरु जी फिर घबरा गये। उन्होंने तुरन्त ही अपने शिष्यों को आवाज लगायी — “खरदिमाग और गधे, मेरी बैठने की जगह बहुत गीली है। वह गीली क्यों है यह पता करो और फिर मुझे बताओ कि यह गीली क्यों है।”

उनके सभी शिष्य परेशान हो कर इधर उधर उसके गीले होने की वजह ढूँढने लगे पर कुछ पता ही नहीं लग पा रहा था क्योंकि अब बारिश तो हो नहीं रही थी सो पानी टपक नहीं रहा था।

अपने शिष्यों के चहरे पर नाउम्मीदी की झलक देख कर गुरु जी बहुत डर गये “आसन शीतम जीवन नाशम”। जब तुम्हारे बैठने की जगह ठंडी होगी तब तुम मर जाओगे। यही सोच कर वह तो बेहोश गये।

और उस हाथ देखने वाले के अनुसार तो उनको अपनी बैठने की जगह के ठंडे होने का कारण भी पता नहीं चल पा रहा था।

कुछ देर तक तो उनके शिष्य उनको होश में लाने की कोशिश करते रहे पर वे गुरु जी को होश में न ला पाये ।

गधा तो यह देख कर रोने लगा — “लगता है गुरु जी तो हम सबको छोड़ कर चले गये ।”

यह सुनते ही सारे शिष्य रोने लगे चिल्लाने लगे और दुख से जमीन पर लोटने लगे । पर फिर भी गुरु जी होश में नहीं आये ।

कुछ देर के बाद गधे ने अपने आपको सँभाला और अपने गुरु भाइयों से कहा — “हमारा यह व्यवहार हमारे गुरु जी के लायक नहीं है । हम सबको तरीके से रहना चाहिये । हमको जो कुछ करना चाहिये हमको वही करना चाहिये ।

खरदिमाग और बेवकूफ, जाओ तालाब में पानी भरो । हमको अपने गुरु जी को नहलाना है और फिर उनके शरीर को अन्तिम संस्कार के लिये तैयार करना है ।”

खरदिमाग और बेवकूफ दोनो ज़ोर ज़ोर से रोते हुए तालाब में पानी भरने के लिये चल दिये । उसमें पानी भरने के बाद उन्होंने गुरु जी के शरीर को उस तालाब के पानी में उतार दिया और उसको नहलाने लगे ।

ठंडे पानी की ठंडक से गुरु जी होश में आ गये । उन्होंने साँस लेने के लिये अपने एक शिष्य का हाथ पकड़ा ।

खरदिमाग चिल्लाया — “भूत भूत । किसी भूत ने हमारे गुरु जी को पकड़ लिया है । जल्दी करो लाश को पानी में नीचे दबा कर

रखो। हम अपने गुरु जी की लाश को इस तरह से परेशान नहीं कर सकते।”

सो सारे शिष्यों ने उनके शरीर को दबा कर पानी में रखने की कोशिश की पर गुरु जी तो साँस लेने के लिये तड़प रहे थे सो वह अपना सिर इधर से उधर फेंक रहे थे।

गधा चिल्लाया — “ऐसा लगता है कि ये भूत बहुत ही ताकतवर हैं। हम इन भूतों को नहीं हरा सकते। हमको यह आश्रम छोड़ कर हिमालय चले जाना चाहिये।”

सभी शिष्य एक साथ चिल्लाये — “हाँ हाँ। हमारे गुरु जी हमारे इस जाने से जरूर ही खुश होंगे।”

सो सारे शिष्य चीखते चिल्लाते अपने हाथ हवा में हिलाते हुए गुरु जी के शरीर को वहीं छोड़ कर वहाँ से भाग लिये।

गुरु जी की शिक्षा

गुरु जी ने तालाब की सतह के ऊपर से अपने पाँचों शिष्यों को भागते हुए देख कर सोचा — “क्या मुझे भूतों ने पकड़ रखा है जो ये लोग मुझे यहाँ अकेला इस हालत में छोड़ कर इस तरह भाग गये?”

ऐसा लगता है कि मेरे पाँचों शिष्य शान्ति पाने के लिये मुझे यहाँ अकेला छोड़ कर भाग गये। खैर अब तो मेरे सामने सबसे पहली समस्या यह है कि मैं इस तालाब में से कैसे निकलूँ?”

उसी समय उनको वहाँ से वह किसान गुजरता दिखायी दे गया जिसने उन लोगों को घोड़ी दान में दी थी।

देखते ही वह बोला — “ऐसा लगता है कि मैं यहाँ बिल्कुल ठीक समय पर आ गया। मैं आपको इस तालाब में से बाहर निकालता हूँ। यहाँ तो आप बहुत परेशान से दिखायी दे रहे हैं।”

सो उस किसान ने गुरु जी को उनका हाथ पकड़ कर उस तालाब से बाहर खींच लिया और दस मिनट में ही गुरु जी बिल्कुल ठीक और खुश तालाब के बाहर खड़े थे। मुस्कुरा कर उन्होंने किसान को बहुत बहुत धन्यवाद दिया।

किसान बोला — “नहीं गुरु जी। इसमें धन्यवाद की क्या बात है। अच्छा हुआ मैं समय पर आ गया और आपको इस तालाब में से निकाल सका।

पर आप मुझे यह तो बताइये कि आपके आश्रम में हुआ क्या क्योंकि आपको बिना आपके शिष्यों के पानी के तालाब में देख कर मुझे कुछ उत्सुकता हो रही है।”

गुरु जी ने उसको हँसते हुए अपनी सारी कहानी सुना दी।

फिर उस किसान की तरफ देखते हुए बोले — “अब मैं थोड़ी सी शान्ति पाने के लिये आजाद हूँ। तुम बहुत ही अच्छे आदमी हो और एक अच्छे दोस्त भी साबित हुए हो। अब तुम मुझे यह बताओ कि तुम अपनी ज़िन्दगी कैसे चलाते हो।

देखो हिचकना नहीं। मैं बहुत दिनों से पढ़ा रहा हूँ पर मुझे आता कुछ नहीं। जब आदमी को कुछ नहीं आता तो उसमें उसे कोई खुशी नहीं मिलती। सो अगर तुम मेरे सच्चे दोस्त हो तो तुम मुझे वह सब बताओ जो तुम जानते हो।

तुम्हारी बातें और तुम्हारा व्यवहार दूसरे किसानों जैसा नहीं है। तुम बहुत ही दयावान और सीधे सादे हो। तुम्हारे अन्दर जरूर ही शान्ति होगी। तुम अपनी शान्ति का भेद मुझे बताओ।”

किसान बोला — “क्योंकि आप यह सब खुद मुझसे पूछ रहे हैं इसलिये मैं आपको सब बताता हूँ हालाँकि मैं एक सादा सा किसान ही तो हूँ कोई विद्वान पंडित तो नहीं।

यह बहुत साल पुरानी बात है कि एक बार एक साधु मेरे घर भीख माँगने आये। उस समय मैं भी अपनी जिन्दगी से जूझ रहा था। मेरी खराब हालत देख कर उन बेचारों ने मुझसे बातें करने के लिये कुछ समय निकाला। असल में वह मेरे घर में एक हफ्ता रहे।

वह अपनी साधना पूजा और अपने रोज के कामों में बहुत ही नियमित थे इसलिये मैं उनको बीच में तंग नहीं करता था।


वह मुझे रोज बुलाते थे और श्री वेद व्यास जी की लिखी हुई बातें मुझे समझाते थे। वे उनको मुझे इतनी अच्छी तरह समझाते थे कि उनके वे शब्द मेरे केवल कानों में ही नहीं पड़ते बल्कि मेरे दिल तक में उतर जाते। वे मेरे लिये जादू की दवा की तरह थे जो मेरा सारा दर्द दूर कर देते।

बदकिस्मती से एक दिन उनके जाने का दिन भी आ गया। मैंने उनसे रुकने की बहुत प्रार्थना की पर यह उनके लिये मुमकिन नहीं था। वह विष्णु जी के भक्त थे और लोगों को उपदेश देते थे। उनकी ज़िन्दगी और उनकी संगति तो सबके लिये थी।

मुझे दुखी देख कर उन्होंने मुझे श्री भगवद् गीता की एक किताब दी जो वह रोज पढ़ते थे और मुझसे वायदा किया कि वह मुझसे कुछ ही महीनों में मिलने जरूर आयेंगे।

क्योंकि मैं उनको बहुत याद करता था इसलिये मैं उस किताब को रोज पढ़ता था और वह मुझको बहुत शान्ति देती थी। मैं उसको जितना पढ़ता था मुझे उससे उतनी ही ज़्यादा शान्ति मिलती थी और मैं उन सादे से पर इतने बड़े साधु का उतना ही ज़्यादा भक्त बनता जाता था।

कुछ महीने बाद वह साधु मुझसे मिलने आये तो मैं उनके पैरों पर गिर पड़ा और मैंने उनसे अपना अध्यात्मिक गुरु बनने की प्रार्थना की। उसी दिन उन्होंने एक छोटा सा हवन किया और मुझे भी भगवान विष्णु का भक्त बना दिया।



उन्हीं की दया से मेरे परेशानी और दुख के दिन खत्म हो गये और उस दिन के बाद से भगवद् गीता ही मेरी ज़िन्दगी और आत्मा बन गयी। वह छोटी सी किताब अभी भी मेरे पास है और मैं अभी भी उसको रोज पढ़ता हूँ।”

यह सुन कर गुरु परमार्थ के मुँह से निकला — “ओह यह सब कितना सुन्दर है। भगवान की माया भी कितनी अजीब है। क्या तुम वह किताब मुझको भी पढ़ने के लिये दोगे? क्या वह किताब हम दोनों रोज साथ साथ पढ़ सकते हैं?”

किसान खुशी से बोला — “हाँ हाँ क्यों नहीं। गुरु की भेंट तो सबके साथ बाँटने के लिये ही होती है। हम यह कल से ही शुरू कर देते हैं। करें?”

“हाँ बिल्कुल।”



List of Stories of “Humor in Folktales-1”

1. Live Your Life Wisely
2. Two Losses
3. Full of Bologna
4. Horse Sense
5. Nine Brothers
6. The Seven Happy Villagers
7. Nine Foolish Brothers
8. Three Sillies
9. The Pot That Wouldn't Walk
10. The Grandfather of Peter
11. Yaounde Goes to Town
12. Donald and His Neighbors
13. Obstinate Wife
14. One is Mine and One is Yours
15. A Calf That Was Sold Three Times
16. Egory the Brave and the Gypsy
17. A Monk and a Student
18. Mega Herb
19. A Man Learnt Stealing
20. Justful King Firdi
21. Why Male Mosquitoes Do Not Bite
22. The Beggar and the Bread
23. Spirit of a Priest
24. It is quite true
25. The Pot of Marjoram
26. Tikki Tikki Tembo
27. The Peasant Astrologer
28. Dimian the Peasant
29. Cobbler Astrologer
30. The Deaf Family

List of Stories of “Humor in Folktales-2”

1. The Golden Goose
2. Two Conmen
3. Three Deaf People
4. Ras Hailu in Geneva
5. King Tewodros and the Thief
6. The Porridge Pot
7. A King With Donkey Ears
8. The Wise Servant
9. The Woman Without Stockings
10. Guru Paramarth and His Five Foolish Disciples

देश विदेश की लोक कथाओं की सीरीज़ में प्रकाशित पुस्तकें —

इस सीरीज़ में 100 से अधिक पुस्तकें उपलब्ध हैं।

पूरे सूचीपत्र के लिये इस पते पर लिखें : hindifolktales@gmail.com

नीचे लिखी हुई पुस्तकें हिन्दी ब्रेल में संसार भर में उन सबको निःशुल्क उपलब्ध है जो हिन्दी ब्रेल पढ़ सकते हैं।

- 1 नाइजीरिया की लोक कथाएँ-1
- 2 नाइजीरिया की लोक कथाएँ-2
- 3 इथियोपिया की लोक कथाएँ-1
- 4 रैवन की लोक कथाएँ-1

नीचे लिखी हुई पुस्तकें हार्ड कापी में बाजार में उपलब्ध हैं।

- 1 रैवन की लोक कथाएँ-1 — भोपाल, इन्द्रा पब्लिशिंग हाउस, 2016
- 2 इथियोपिया की लोक कथाएँ-1 — देहली, प्रभात प्रकाशन, 2017, 120 पृष्ठ
- 3 इथियोपिया की लोक कथाएँ-2 — देहली, प्रभात प्रकाशन, 2017, 120 पृष्ठ
- 4 शीबा की रानी मकेडा — देहली, प्रभात प्रकाशन, 2019, 160 पृष्ठ
- 5 राजा सोलोमन — देहली, प्रभात प्रकाशन, 2019, 144 पृष्ठ
- 6 रैवन की लोक कथाएँ — देहली, प्रभात प्रकाशन, 2020, 176 पृष्ठ
- 7 बंगाल की लोक कथाएँ — देहली, नेशनल बुक ट्रस्ट, 2020, 213 पृष्ठ

Facebook Group

<https://www.facebook.com/groups/hindifolktales/?ref=bookmarks>

Updated in 2022

लेखिका के बारे में



सुषमा गुप्ता का जन्म उत्तर प्रदेश के अलीगढ़ शहर में सन् 1943 में हुआ था। इन्होंने आगरा विश्वविद्यालय से समाज शास्त्र और अर्थ शास्त्र में एम ए किया और फिर मेरठ विश्वविद्यालय से बी एड किया। 1976 में ये नाइजीरिया चली गयीं। वहाँ इन्होंने यूनिवर्सिटी ऑफ़ इबादान से लाइब्रेरी साइन्स में एम एल एस किया और एक थियोलोजीकल कौलज में 10 वर्षों तक लाइब्रेरियन का कार्य किया।

वहाँ से फिर ये इथियोपिया चली गयीं और वहाँ एडिस अबाबा यूनिवर्सिटी के इन्स्टीट्यूट ऑफ़ इथियोपियन स्टडीज़ की लाइब्रेरी में 3 साल कार्य किया। तत्पश्चात इनको दक्षिणी अफ्रीका के एक देश लिसोटी के विश्वविद्यालय में इन्स्टीट्यूट ऑफ़ सर्जन अफ्रीकन स्टडीज़ में 1 साल कार्य करने का अवसर मिला। वहाँ से 1993 में ये यू एल एस ए आ गयीं जहाँ इन्होंने फिर से मास्टर ऑफ़ लाइब्रेरी एंड इनफ़ॉर्मेशन साइन्स किया। फिर 4 साल ओटोमोटिव इन्डस्ट्री एक्शन ग्रुप के पुस्तकालय में कार्य किया।

1998 में इन्होंने सेवा निवृत्ति ले ली और अपनी एक वेब साइट बनायी - www.sushmajee.com। तब से ये उसी वेब साइट पर काम कर रही हैं। उस वेब साइट में हिन्दू धर्म के साथ साथ बच्चों के लिये भी काफी सामग्री है।

भिन्न भिन्न देशों में रहने से इनको अपने कार्यकाल में वहाँ की बहुत सारी लोक कथाओं को जानने का अवसर मिला - कुछ पढ़ने से, कुछ लोगों से सुनने से और कुछ ऐसे साधनों से जो केवल इन्हीं को उपलब्ध थे। उन सबको देख कर इनको ऐसा लगा कि ये लोक कथाएँ हिन्दी जानने वाले बच्चों और हिन्दी में रिसर्च करने वालों को तो कभी उपलब्ध ही नहीं हो पायेंगी - हिन्दी की तो बात ही अलग है अंग्रेजी में भी नहीं मिल पायेंगी।

इसलिये इन्होंने न्यूनतम हिन्दी पढ़ने वालों को ध्यान में रखते हुए उन लोक कथाओं को हिन्दी में लिखना प्रारम्भ किया। इन लोक कथाओं में अफ्रीका, एशिया और दक्षिणी अमेरिका के देशों की लोक कथाओं पर अधिक ध्यान दिया गया है पर उत्तरी अमेरिका और यूरोप के देशों की भी कुछ लोक कथाएँ सम्मिलित कर ली गयी हैं।

अभी तक 2500 से अधिक लोक कथाएँ हिन्दी में लिखी जा चुकी है। इनको “देश विदेश की लोक कथाएँ” और “लोक कथाओं की क्लासिक पुस्तकें” क्रम में प्रकाशित करने का प्रयास किया जा रहा है। आशा है कि इस प्रकाशन के माध्यम से हम इन लोक कथाओं को जन जन तक पहुँचा सकेंगे।

विंडसर, कैनेडा

2022